
నా మాటే 


లండన్‌ నగరంలో వెలువడుతున్న “విదేశాంధ్ర ప్రచురణల” నిమిత్తం నా 
“మహాప్రస్థానం” గీతాలను టేప్‌ రికార్డు చేసి, నా కంఠధ్వని ఉన్న (24556165 తో బాటు, నా 
సొంత దస్తూరీలో అన్ని గీతాలనూ“faC$iMile రూపంలో విడుదల చేసే సందర్భంలో 
ముందుమాటగా ఏదైనా చెప్పమని ప్రచురణకర్త హోదాలో మిత్రుడు డా|| జి. కృష్ణమూర్తి 
నన్నడిగారు. అప్పుడు చలంగారి యోగ్యతాపత్రాన్నే చదివేద్దామనుకున్నాను. “మి 
అభిప్రాయాలే వినిపించా”లన్నారు. మిత్రులు. “సరే!” అన్నాన్నేను. 


ఈ ప్రచురణలో చలంగారి రచన లేకపోవడం ఒక లోపమని నేను భావించలేదు. 
ఎక్కడైనా దాని విశిష్టమైన విలువ దానికుండనే ఉంది. అయితే అదే ముఖ్యమైనదని 
అనుకునేవాళ్లు కూడా ఉన్నారు. “ప్రగతి” వారపత్రికలో నేను నిర్వహించిన “ప్రజ” 
(ప్రశ్నలు, జవాబులు) అనే నీర్షికలో పచ్చి రెడ్డి అనే యం.వి. విద్యార్థి, “యోగ్యతాపత్రం 
చదినితే మహాప్రస్థానం గితొలు మరి చదువనక్కర లేదని సేనంటాను. దనికి 
మీరేమంటారు?” అని ప్రశ్నించాడు. అందుకు నా జవాబు, “మీరు సార్థక 
నామధేయులంటాను” అని! 


చలంగారి చేత పనికట్టుకొని ప్రశంసావాక్యాలు వ్రాయించినవాడు జలసూత్రం 
రుక్మిణీ నాధశాస్త్రి, ఆ రోజుల్లో రుక్కాయి నాకు, అతని మాటల్లోనే, “అనధికార పబ్లిసిటీ 
ఆఫీసరు*గా బేనిచేసేవాడు. నా గీతాలన్నీ ఎక్కడెక్కడ అచ్చయినవీ ఒక నోటుబుక్కులో 
రాసుకునేవాడు. చాలామట్టుకతనికవి కంఠస్థం. ఒక మారతను మాయింటికి వచ్చి, 
అప్పటికి అసంపూర్ణంగా ఉన్న “జగన్నాధుని రథచక్రాలు” చూశాడు. మహాప్రస్థానం 
గీతాలన్నిటిలోనూ నీక బిగిని రాయనిది ఇదొక్కటే. “కవితా! ఓ కవితా!” వంటి ' సుదీర్హ 
గీతాన్ని కూడా ఒకే ఊపులో రాశాను. “వస్తున్నాయొస్తున్నాయ్‌”కి పేరడీగా 
“వెళిపోయాయ్‌ వెళిపోయాయ్‌” అంటూ జరుక్కు “ఆశ్వాసాంతం” రాసి “భారతి”లో 
అచ్చు వేయించాడు. దానితో నాకు తొందరపుట్టి “రథచక్రాలు” పూర్తిచేశాను. మరుచటి 
నెల “భారతి”లో అది వెలువడింది. 


1940లలోనే “మహా ప్రస్థానం” ప్రెస్‌ కాపి సిద్ధం చేశాను. జనార్దనరావు మరణవార్త 
వినగానే ఈ పుస్తకం అతనికీ అంకితం అనుకున్నాను. ఆరోజే (1938లో ఒకరోజు 
“తలవంచుకు వెళ్లిపోయావా! నేస్తం” అంటూ అంకిత గీతం సిద్ధం చేశాను. తర్వాత 
1950 నాటికి గానీ ఈ ర్రంధం ముద్రణ కాలేదు. “నళినీ కుమార్‌” "అనే మిత్రుడు చేసిన 
ధనసాహాయ్యంతో మొదటి ముద్రణ వెలుగుచూసింది. అది నా నలభయ్యోఏట నా 


మిత్రుడిచ్చిన కానుక. జెమ్స జాయిన్‌ ౮175565 కూడా అతని నలభయో్యోఎట పారిన లో 
అచ్చయింది. 


ఆ తర్వాత “మహాప్రస్థానం” ముద్రణలు విశాలాంధ్ర ప్రచురణల ద్వారా రమారమి 
ఇరవైసార్లు జరిగాయి. అందుచేత ఇప్పుడు కొత్తగా ఈ లండన్‌ ముద్రణ యెందుకని న 
ననుకున్నాను. దీనికి శ్రీ పురిపండా వారు చెప్పిన కారణం ఇది: “మహాప్రస్థానం ఈ 
శతాబ్దంలో తెలుగులో వచ్చిన ఏకైక మహాకావ్యం.” ఆయనింకా ఇలా అన్నారు. “నాకు 
తెలిసీనంతమట్టుకు మరే భారతీయ భాషలోనూ “కవితా! ఓ కవితా!” అంత గొప్పగీతం 

రాలే”దని. ఈ “ప్రచురణకు మరో ముఖ్యకారణం ఉంది. ఇది నా సొంతదస్తూరీ. సొంత 
గొంతుక. కవితా - ప్రకాశనంలో ఏ భాషలోనూ, ఎప్పుడూ, ఎక్కడా కని. వని "ఎరగని కొత్త 
పద్ధతి ఇది! 


ఒక మారు గోరాశాస్తి, నాతో, “శ్రీశ్రీ! నువ్వేమిటన్నా అనుకో. నా ఉద్దేశం మాత్రం ఇది! 
ఈ నాడు ఇండియాలోని! రచయితలందరికన్నా నేనే గొప్పవాణ్ని” అన్నాడు. నా ౨ ఉద్దేశం 
కూడా అదే!” అన్నాన్నేను. 


“మహాప్రస్థానం” గీతాలన్నీ 3౩30లలో రాశాను (“నిజంగానే”, “గర్జించు రష్యా!” 
41లో, “నీడలు” 47లో రాశాను) 30 నుంచి 40 దాకా సాగిన దశాబ్దాన్ని చరిత్రకారులు 
Hungry Thirties అంటారు. అప్పుడే అమెరికాలో ప్రారంభమైన ఆర్థికమాంద 

ప్రపంచమంతటా వ్యాపించింది. (ఒక్క సామ్యవాద రష్యాలో తప్ప) ఆ దశాబ్దం న 
రెండవ ప్రపంచ యుద్దానికి రిహార్మల్పుగా స్పెయిన్‌ అంతర్యుద్ధం సాగింది. “ఆడెన్‌, 
స్పెండర్‌, డేలూయిన్‌, డెలాన్‌ ధామస్‌, జార్జి బార్కర్‌ మొదలైన “వారు గొప్ప రచనలు 
చేసింది. ఆ కాలంలోనే ఇండియన్‌ ప్రాగ్రెసివ్‌ రైటర్స్‌ మానిఫెస్టో "అప్పుడే ఇంగ్లాండు నుంచి 
వెలువడింది. ఇన్ని యిన్ని ప్రవాహాల మధ్య నా మహాప్రస్థాన గితాలు కూడా 
ప్రవహించాయి. 


ఈ వాస్తవాలన్నింటికీ నేను స్పందించినా ఇలాంటి రచనలను “సామాజిక 
వాస్తవికత” అంటారని, దీనికి వెనుక దన్నుగా “మార్క్సిజం” అనే దార్శనికత ఒకటి 
ఉందనీ అప్పటికి నాకు తెలియదు. ఇప్పుడొక్కసారి వెనక్కి తిరిగి చూసుకుంటే, 
మహాప్రస్థాన గీతాలలోని మార్క్సిస్టు స్పూర్తి, సామాజిక స్పృహా యాదృచ్చికాలు కావని 
స్పష్టంగా తెలుస్తోంది. 


ఒకటి మాత్రం నిశ్చయం. 1933లో “నేను సైతం ప్రపంచాగ్నికి” ఇత్యాది గీతంతో 
ప్రారంభించి కడసారిగా గ్రాంధిక శైలికీ, గణబద్ద చృందస్సులకి గుడ బై కొట్టశాను. ఇదే 
గురజాడ అడుగుజాడ. అంతవరకు సుమారు వెయ్యేళ్లు అవ్యాహతంగా సాగుతూ 
నలిగిన క్లాసికల్‌ బండి దారి నుంచి గురజాడ తెలుగు కవిత్వానికి ఒక కొత్త మలుపు 


రా ~ 


ఇచ్చాడు. రధాలూ, పల్లకిలూ, గుర్రబ్బళ్లూ వెళ్లెదారిని తప్పించి, మోటార్లూ, రైలుబళ్లూ 
తిరిగే ఆధునిక యుగానికి తెలుగు కవిత్వాన్ని మళ్లించాడు. గురజాడ చూపించిన 
మలుపును:నేను మహాప్రస్థాన గీతాలతో మరింత వెడల్పు చేశాను. 


ఇది టెక్నిక్‌ కు సంబంధించింది. గ్రాంథికంలో రాసే వృత్తాలు రధాల్లాంటివి. 
పల్లకిల్లాంటివి. గురజాడ వాడుక భాషలో రాయమన్నాడు. మాత్రా చృందస్సులను 
వాడమన్నాడు. నేనందుకే ఉత్సాహంతో, ఉద్రేకంతో ఉద్యమించాను. ఇక విషయంలోకి 
వస్తే, అందమైన అబద్దాలలోకన్నా నిష్టురమైన నిజంలోనే మంచి కవిత్వం 
దర్శనీయమవుతుందని విశ్వసించాను. దీనితో మహి ప్రస్థాన గీతాలలో సామాజిక 
వాస్తవికతకు దర్పణంపట్టడం జరిగింది. 


దీని తర్వాతి మెట్టు సామ్యవాద వాస్తవికత. దీన్నింకా మనం అందుకో లేదు. 
అందుకోకుండా పెట్టుబడి దారీ గుంటనక్కలు పెద్ద పెద్ద కుట్రలే చేస్తున్నాయి. అందుకు 
మద్దత్తుగా సాహిత్యంలో క్లాసిసిజం నిలబడింది 


Classicism గురించి Herbert Read ఇలా అన్నాడు. “ClAassiCi5m, let it be 
said without further preface, represents for us now, and has always 
represented, the forces of oppression. Classicism is the intellectual counter 
part of political tyranny. It was so in the ancient world and in the medieval 
empires; it was renewed to express the dictatorships of the him 
Renaissance and has ever been the official creed of Capitalism.” 


క్లాసెసిజంతో బాటు జాతీయ దురహంకారం కూడా అభ్యుదయ నిరోధకమైనదే. 
దీనికి అంతర్జాతీయ దృక్పథమే విరుగుడు. “చీనాలో రిక్షావాలా, చెక్‌ దేశపు గని పని 
మనిషి” అంటూ నేనీ అంతర్జాతీయ తత్వాన్నే ఆహ్వానించాను. బడుగు దేశాలవారు 
నాయిల్లు, నాదేశం అనుకుంటే అందులో అసమంజసం ఎమీలేదు. కాని ఈ భావాలు మరీ 
ప్రకోపించి వెర్రితలలు వేస్తేనే ప్రమాదం. అప్పుడు నా యిల్లు, నాదేశం అంటే పొరుగింటిని 
క్రొ ల్లగొట్టడమూ, ఇతర దేశాలను దోదుకోవడమూ జరుగుతాయి. సునిశితమైన 
అంతర్జాతీయ దృష్టితో ఈ దోపిడిని దుయ్యబట్టి తిప్పికొట్టడం కంటె మరో 
మహత్తరకర్తవ్యం మంచి కవిత్వానికుండబో! దని నేనంటాను. 


“మహాప్రస్థానంలో నేను చేసిందంతా సామాజిక రుగ్మతను నిదానించడం మాత్రమే. 
“ఇదీ మన ప్రపంచం! ఇలా ఉన్నారు ఇచ్చటి ప్రజలు!” అన్నాన్నేను. ఇది సరైన రోగ 
నిదానమే, కాని ఇంతటితో ఆగిపోకూడదు. జబ్బులకు తగ్గ మందు వెదకాలి. పై పై 
పూతలతో ఈ జబ్బులు కుదరవు. కావలిసింది శస్త్రచికిత్స. దాన్నే “విష్టవం” అంటున్నాను. 


“మహాప్రస్థానం "లొ అభ్యుదయ కవిత్వమూ, విష్టవ బిజాలూ ఉన్నాయి. 
విప్లవసాహిత్యం లేదు. “విప్లవ సాహిత్యం” అంటే ఏమిటి? సామాన్య ప్రజానీకాన్ని 
విప్ట్లవాచరణ కుద్యుక్తుల్ని చేసే విధంగా సాగేదే! 


ఇదీ నామాట. ఇక నా లండన్‌ ప్రచురణ కర్త అయిన కృష్ణమూర్తి గారికి కృతజ్ఞతలు 
తెలుపుతూ, 


ఉంటాను. 
లండన్‌, రి 
15-12-80 NV 


“మహాప్రస్థానం గీతాల రచనా నేపధ్యం, ప్రచురణ విశేషాలూ పాఠకులకు తెలియడం 
అవసరం "అన్న భావంతో శ్రీశ్రీ చేతిరాత లండన్‌ ప్రతి (1980) లోని శ్రీశ్రీ “నా మాటొను ఈ 
సంకలనంలో చేరుస్తున్నాం. — ప్రచురణకర్తలు. 


యోగ్యతా పత్రం 


ఇది మహాప్రస్థానం సంగతి కాదు. ఇదంతా చెలం గొడవ. ఇష్టం లేని వాళ్ళు యీ 
పేజీలు తిప్పేసి (దీంట్లో మీ సెక్సుని ఉద్రేకించే సంగతులు ఏమీ లేవు) శ్రీశ్రీ ఆర్లవంలో 
పడండి. పదండి ముందుకు, అగాధంలోంచి బైలుదేరే నల్లని అలలు మొహానకొట్టి, “ఉక్కిరి 
బిక్కిరై తుఫానుహోరు చెవుల గింగురుమని, నమ్మిన కాళ్ళకింది భూమి దొలుచుకుపోతో 
వుంటే, ఆ చెలమే నయమని వెనక్కి పరిగెత్త చూస్తారు. 


తన కవిత్వానికి ముందుమాట వ్రాయమని శ్రీశ్రీ అడిగితే, కవిత్వాన్ని తూచేరాళ్ళు 
తన దగ్గర లేవన్నాడు చెలం. “తూచవద్దు అనుభవించి, పలవరించొమన్నాడు శ్రి ర్రీ్సీ, 


చెలం చూశాడు. మాట్లాడాడు. కాని శ్రీశ్రీని ఎరగడు. రుక్మిణినాధశాస్తి, ఒక ఉదయం 
ప్ర మ 


“ఇదేమిటి, ఈ మూల స్తీల కోసం ఇట్లా మూలుగుతున్నారు. శ్రీశ్రీ పద్యాల వేగంతో 
ప్రపంచపు పాత దుమారమంతొ వూడ్చుకుపోతో వుంటే!” 


న్‌ 


“హృదయాల మీది పెంకులు పగిలిపోతున్నాయి. బైట వినబడుతున్నాయి. 
ఇట్లారండి. రోడ్డుమీదికి” అన్నాడు. 


అంతవరకు శ్రీశ్రీ కవిత్వాన్ని ఎరక్కపోవడం చెలంలో క్షమించతగిన విషయం కాదు. 
కాని చాలా వాటికి క్షమించాలి చెలాన్ని. 


కవిత్వాన్ని ముఖ్యంగా తెలుగు కవిత్వకన్యల్ని చూస్తే చెలానికి IMpatience, 
అనుమానం. శబ్దసౌందర్యంతో తృప్తిపడి సంతోషించవలసిందే కానీ, చెప్పేదానికి అర్థం 
వెతకడం అవివేకం అని. కాని నీరసపు కళాచతురులమల్లి అందాన్ని దూరంనించి చూసి 
సంతోషించి, విచారించి, తప్పుకోడం చెలానికి చాతకాదు. “తను చెప్పదలచుకున్న సంగతి 
తనకే స్పష్టంగా తెలినప్పుడు తన చాతగానితనాన్నీ అర్థ అస్పష్టతని - ఛందస్సు చిరల 
వెనకా, అలంకారాల మధ్యా, కఠినపదాల బురఖాలలోనూ దాచి మోసగించాలని 
చూస్తాడు కవి - ముఖ్యంగా సహజ సౌందర్యం తక్కు వైనప్పుడు! నులభంగా, సూటిగా 
చెప్పేసి, ఇంత ధ్యానానికి, మౌనానికీ, కార్యాలకీ, విజయాల వ్యవధి నివ్వరాదా అని 
చెలం కోర్కె. ఆ పని స్త్రీలూ చెయ్యరు, దేశనాయకులూ చెయ్యరు, కవులూ చెయ్యరు- 
ఎంకీ, శ్రీశ్రీ తప్ప. కవిత్వంలోనూ, జీవితంలోనూ 66010%)” of words and thoughts 
లేకపోవడం దేశభక్తికన్న హానమైన పాపం. ఆత్మలోకంలో దివాలా. 


డె రె _~ —_ ళా —_ 


తనకి, ప్రపంచానికి సామరస్యం కుదిరిందాక కవి చేసే అంతర్‌, బహిర్‌ 
యుద్ధారావమె కవిత్వ మంటాడు చెలం. అందువల్లనే - దిక్కుల్ని, దేవుల్ని అధికారుల్ని 
వూగించి ప్రశ్నించే శ్రీశ పద్యాలు అంత అభిమానం ''చెలానికి. నెత్తురూ, కన్నీళ్ళూ తడిపి 
కొత్త 0016 తయారుచేశాడు న్రీనీ యీ వృద్ధ ప్రపంచానికి. 


హృదయం ఎల్లా కంపిస్తే ఆ కంపనకి మాటల రూపాన్ని యివ్వడం అతనికే తెలుసు. 
మాటల్ని కత్తులూ, “యీటెలూ, మంటలుగా మార్చటం అతనికే చేతనవును. పద్యాలు 
చదువుతోంటే, ఇవి మాటలు కావు, అక్షరాలు కావు- ఉద్రేకాలు, బాధలు, యుద్దాలు - 
అతని హృదయంలోంచి మన హృదయంలోకి direct గా పంపిన ఉత్సాహాలు, నెత్తురు 
కాలవ అనిపిస్తుంది. 


ఎందుకంటే 


క్రిష్ణశాస్త్రి తన బాధని అందరిలోనూ పలికిస్తే, శ్రీశ్రీ అందరి బాధనూ తనలో 
పలికిస్తాడు. 


ఒడ 


క్రిష్ణశాస్తి బాధ ప్రపంచానికి బాధ. ప్రపంచపు బాధ అంతా శ్రీశ్రీ బాధ. 

శ్రీశ్రీ కవిత్వము, పాల్‌ రోబ్బన్‌ సంగీతమూ ఒకటే రకం అంటుంది సౌరిస్‌. ఆ రెంటికీ 
హద్దులూ, ఆజ్ఞలూ లేవు. అప్పుడప్పుడు లక్షణాలనూ, రాగాలనూ మీరి చెవి కిర్రుమనేట్టు 
ఇద్దరూ అరుస్తారు. ఏమీ రసం లేకుండా {12 గా ఎక్కడికో, ఏమీ చేతకాని వాళ్ళమల్లె 
జారిపోతారు. కాని ఆ అరువుల్లో - చికట్లో మొహాలు, తోకలూ కనపడక వెతుక్కునే ప్రజల 
రొద, గాలిదెబ్బల కింద ఎగిరిపడే “సముద్రపు తుపాను గర్జనం, మరఫిరంగుల 
మరణధ్వానం గింగురుమంటాయి. కంఠం తగ్గించి వినపడకుండా తగ్గుస్థాయిలో 
మూలిగారా, దిక్కులేని దీనుల మూగవేదన, కాలికింద నలిగిన చీమల కాళ్ళు" విరిగిన 
చప్పుడు, నీళ్ళు లేక ఎండుతున్న గడ్డిపోచ ఆర్తనాదం వినిపింపచేస్తారు. బుద్ధివున్న 
వాడెవ్వడూ అతనిది సంగీతమని కాని, ఇతనిది కవిత్వమని కాని వొప్పుకోడు; 
వొప్పుకోటమూ లేదు. ఎందుకంటే యీ యిద్దరి 200641 బుద్ధిని, వివేకాన్ని 
కళానిబంధనల్ని మించిన ఏ అంతరాళానికో తగులుతుంది - ఆ అంతరోళం అనేది వున్న 
వాళ్ళకి. కీర్తి మర్యాదల్ని డిగ్రీలతో కొలుచుకుంటో అగచాట్లు పడి కులికే మనుషులకి ఆత్మ 
ఎన్నో మందపు ఇనుపపొరల వెనక అణగి, చచ్చి, కొనవూపిరితో ఆరిపోలేక మిణుకు 
మిణుకు మంటో వుంటుంది. అటువంటి వాళ్ళకి ఉత్త అర్థంలేని న్యూసెన్సుగా తోస్తాయి 
శ్రీశ్రీ పద్యాలు. సొంత ఇల్లూ, అణగారిన భార్యా, ప్రతి సంవత్సరం పైక్ల క్రాసులోని. కెళ్ళే 
కొడుకూ, bank- account, వొట్టిపోని ఆవుతో తృప్తిపడే సంసారుల శాంత హృదయాల 
మీదనుంచి యీ గీతాల్లోని ఉద్రేకఉత్సాహాలు విశాఖపట్నం సముద్రంలో నల్లరాళ్ళమీద 


అలలు విఫలమైనట్లు దొర్లిపోతాయి. తాంబూలం వేసుకుంటో, పుస్తకాన్ని ముడిచి పెట్టి 
“వెనికొనతే ఎందుకు? ఏమిటి కావాలంటాడు? ఏమిటి ఈ వేదన పాపం?” అని కొంచెం 
ఆలోచిస్తారేమో! 


ఇదీ సాధారణంగా కల్పెర్డు రీడర్సు సంగతి. 


కవుల సంగతి వేరు. ఉత్తమ కవిత్వం ఎప్పుడు ప్రచురితమవుతుందా అని 
వెయ్యికన్నులతో కనిపెడుతో వుంటారు. కనపడ్డదా, ఆనాటినుంచి అతి శ్రద్ధగా ఆ 
కవిత్వాన్ని గురించి, కవిని గురించి ప్రచారం' మొదలు. సారస్వత పోషకులతో, 
ఉచితులతో ఎట్లాగో ఓలాగు ఆ కొత్త కవిత్వాన్ని సంభాషణలోకి తీసుకునివచ్చి, వ్యక్తి, కాల 
పరిస్థితులను 'బట్టి చప్పరించడమూ - తమ కావ్యాలనించో, ఇతర కావ్యాలనించో, 
సంగ్రహించబడిన “దనడమూ - విప్ట్రవకారణ మనడమూ - నిర్జీవ మనడమూ - కవిని 
గురించి చాలా righteous indignation తోనో, జాలిపడుతోనో, చాలా సానుభూతీ, దయా 
వున్నట్లు ప్రస్తావించడమూ వీళ్ల టెక్నిక్‌. 


“శ్రీశ్రీ కవిత్వాన్ని గురించి మీ అభిప్రాయం చెప్పండి” అని కవిని అడిగారా, అతను 
“దానికేం చాలా బావుంటుంది. ఓ బాగా వ్రాస్తాడు. నేను అతన్ని కూడా బాగా 
ఎరుగుదును. నా అభిప్రాయం ఏమిటంటే -” అన్నాడా, అతను చాలా సన్నిహిత 
ప్రియమిత్రుడన్నమాట కవికి. చిరునవ్వుతో శ్రీశ్రీ విషయమై మీ కళ్ళలో కారం కొట్టి 
పోతున్నాడు. పొగడ్తలతో మీ నోట్లో విషం కక్కిపోతున్నాడు జాగ్రత్త! 


శ్రీశ్రీ కవిత్వానికి Motive springs చూపుతాడు. ఆ మిత్రుడు. తప్పదు. 

“ఆకలిపాట.. కటిక దరిద్రుడు. అతను - తిండి లేక వీధులు తిరిగాడు...పాపం” 
అంటో ప్రపంచపు సరిహద్దుల్ని వూగించాలని ప్రయత్నించే అతని హృదయోద్రేకాన్ని 
explain చేస్తాడు. 

నిజమా? నిజమైతే శ్రీశ్రీ “ఆకలేసి” నక్షత్రాలు అదరిచూసే “కేక లేశాడు.” 


ఈ కవికి ఆకలివేస్తే రా - గారి యింటికెళ్ళి శ్లాఘించి భత్య ఖర్చు తెచ్చుకుని, 
భోజనం చేసి ప్రియురాలిమీద గీతం వ్రాశాడు. 


అబద్ధాలతో, స్తోత్రాలతో, వంచనలతో, అనుకూల దుష్ట ప్రచారంతో, ఆత్మశ్లాఘనలతో 
దేశంమీదవీడి బతుకుతున్న యీ Parasite కవివరేణ్యులు శ్రీశ్రీని విమర్శించడానికి 
సాహసిస్తున్నారు. “అభివృద్ధికి తగినవాడవు అని ఆకాశమంత ఎత్తుగా వుండే అతని 
వీపు తట్ట చూస్తున్నారు. 


ప్రపంచంలొ ఈనాడు ప్రతిదెశంలొనూ నూతన యుగనిర్మాణం కొసం ధర్మ యుద్ధం 
చేసే దీరులు ఈనాడూ పడుతున్న ఘోరమైన అగచాట్లు చూస్తే, అనాదిగా తనక 
ప్రయత్నించే dreamers మీద ఈలోకం వర్షిస్తున్న కర్కశత్వం, వరించి ఆవేశించిన r0tten 
channels యీనాటి సారస్వత సభాపతులు. 


తాము బతికివున్న కాలంలో పాత వాంగ్మయం మీద తిరగబడ్డ యీ బతికివున్న 
శవాలు, ఈనాటికి తాము ము3 ఫ్రైయేళ్ళ క్రి కింద చెసిన తిరుగుబాటు, ఇతరుల ఖర్చుమిద 
కాఫీ యిడైన్ల ముందు 15016 అయి ప్రగల్పాలు పలికే యీ రసికులు, తాము తెచ్చిన 
సంస్కారమే యింక సారస్వతానికి శాశ్వతావధి అని నిరూపించి, ఉప్పొంగి తెలుగు 
ప్రపంచాన్ని పావనం చెయ్యడానికి మీదికి ఉరికే భగీరధ ప్రవాహాన్ని ఊరి రబ్బిష్‌ చెత్తల 
కట్టలతో ఆపాలని ప్రయత్నిస్తున్నారు. 


మద్రాసు బస్సుల గోలల మధ్య ఓసారి “శ్రీశ్రీ ఇప్పుడు వ్రాస్తున్న క్రొత్తతనాలకే ప్రజలు 
ఇంకా అలవాటు కాలేదే. ఇంకా యీ సర్రియలిజం తెస్తే అసలు గాభరా పడి చదవడమే 
మానేస్తారేమో!” అన్నాడు చలం. Man of little faith. 


న్రీన్లీ ఏం జవాబు చెపితే నేం! మానవజాతిని ఉద్దరించడానికి కొత్త మతాన్ని 

నిపెట్టిన ప్రవక్తవలె చిరునవ్వు నవ్వాడు. తన వ్రాతలు అంగీకారాన్ని పొందేందుకు 
న. తర్వాత ఇంకా ఆశ వదలక కాచుకొనివున్న చెలం, మానవత్వం మీద శ్రీశ్రీకి 
వున్న గాఢవిశ్వాసాన్ని చూసి తలవొచాడు. 


శ్రీశ్రీ కవిత్వాన్ని 2256 చేసి, ముక్కల కింద ఎత్తిచూపి, కవీ, మనిషి , శైలీ, బాల్యం 

, కవిత్వం, ఛందస్సు, ఎదిరింపు, కొత్త పోకడలు, పాత Influences అంటో వాటి 

శ్రేష్టత్వాన్ని explain చెయ్యడానికి చెలానికి అధికారమూ, అర్హతలేవు. చెలానికి విమర్శే 

చాతనైతే, కొత్త వ్రాతల్ని పాత పత్రికల్లో చిల్చి, చెండాడి గొప్పతనం లేదని నిరూపించి, 

ఘనత సంపాయించి, సంవత్సరానికోసారి నిండు భోజనాలుచెసే ఒక డజన్‌ సారస్వత, 

కలా, నాటక, నృత్య, గాన, సినిమా పరిషత్తులలో సభ్యత్వం, ఏమో అదృష్టం అపూర్వంగా 
కలసివస్తే జాయింటు సెక్రటరీకూడా సంపాయించేవాడు కాడా! 


న్రీన్టీ పుస్తకం కొని తీరికగా చదవండి, పద్యం పదిసార్లు చదవండి: అమో అర్థం 
కాలేదా - ఏ యువకుడికో, భిక్షుకుడికో death - bed presentm పంపండి. 
పారెయ్యకండి. అంతకన్నా దాచుకోకండి. తెలుగు కవిత్వాన్ని ఖండించి, దీవించి, 
ఊగించి, శాసించి, రక్షించే అపూర్వశక్తి మీ చేతులో పుస్తకం, ౫55 1 01. 


పదేళ్ళు ఆగండి, ఈ లోపల ఆస్తిసంపాదించడం, పిల్లల్ని కనడం, ధరలు, 
హెచ్చడంకాక జీవితంలో ఇంకా ఏమన్నా మిమ్మల్ని అమితంగా influence చేసినవి 
జరిగివుంటే మళ్ళీ కొత్తకాపీ కొని శ్రిన్చీ పదాన్ని చదవండి. అపుడన్నా అర్ధమౌతుందేమో. 


స్వయంగా చదవండి. చదివింతర్వాత శ్రిశ్రిని చూడాలనిపిస్తి స్వయంగా చూడండి. 
ఎవరి అభిప్రాయమూ అడగకండి ముఖ్యంగా కవి అనేవాణ్ణి .... చెప్పినా వినకండి. 


3 


కవిత్వపు కాలం అంతమయింది. నగలూ, అపురూపపు కళలూ, సూర్యకిరణాల్ని 
ఎరగని అందాలూ గతిస్తున్నట్టే, కవిత్వమూ గతించింది. కవిత్వానికి కూడ తన 
ప్రయోజనం తానే చెప్పుకోవలసిన గతీపట్టింది. “ఈనాటి కవిత్వమంతా ఏమిటి? 
ఎందుకు వుంది. ఏం చేస్తోంది.” అని దిఖ్జరించి అడిగే తెలుగు ప్రజలకు శ్రీశ్రీ కవిత్వం 
ప్రత్యుత్తరం. కొ ద్ది రో జుల్లో నేడు విర్రవీగేకవులు ప్రతి ఒక్కరూ ర్రీన్రీ నీడ కింద నుంచుని 
తమ ఉనికిని సమర్థించుకో వలసిన గతి వస్తుంది. 


చెప్పుకోతగిన ఒక్క కవీ మన క్రిష్టశాస్త్రి - ఉన్నత హిమాలయ శిఖరాల్లో కురిసిన 
కవితా వర్షం పాయలై, దేశాలవెంట ప్రవహించి, చివరకు సైడుకాలువల్లో పలుకుతున్న 
సమయాని తన భీషణాతపజ్వాలలతో ఆవిరి పొగలు ఆకాశమార్గాన విహరింపజేసి, 
రక్షించాడు శ్రీశ్రీ. 


ఎవరినించి దొంగిలించామో వాళ్ళని క్షమించడం కష్టం. 


క్రిష్ణశాస్త్రి పద్యాలు చదివి, అర్ధం విడదీసి, “ఏది గొప్పతనం చూపమంటే” 
చూపలేకపోయినాను పూర్వం. శ్రీశ్రీ అగ్గిపుల్లలోనూ, కుక్క పిల్లలోనూ కవిత్వం చూపమంటే 
చూపలేను ఈనాడూ. 


అగ్గి పుల్లవంక - ముఖ్యం పుచ్చిన అగ్గివుల్లవంక చాలా సేపు చూడమంటాను. 
కుక్కపిల్లని - ముఖ్యం తల్లిచచ్చిన దిక్కులేని గజ్జి కుక్క పిల్లని పెంచమంటాను. 
మెరీనాలో గాలిలోఊగే (రేడియోలేని రోజులవి) flంwer-bed వుప్పశయ్య కేసి 
చూస్తున్న నన్ను చూచి, “ఈ పువ్వులు పాడు పువ్వులు! ఎక్కడ చూసినా రోడ్డు ప్రక్కన 
అంతా ఈ పువ్వులే” అని నన్ను నిందిస్తున్న మిత్రుడికి ఏం జవాబు చెప్పగలిగాను. 
“ఏమిటి వొతెన మీద నుంచుని చూస్తున్నావు” 
కస సంధ్య కెసి కేసి” 
“ఎవరు ఆమె” 


అంటే ఏం మాట్లాడగలిగాను? 


పాత పదాలు, డిక్షన, వర్ణనలు, అలంకారాలు, ఛందస్సు, ఉపమానాలు, పద్ధతులు, 
ఆచారాలు, కవిత్వంలోనీ, జివీతంలోవీ ఇంక మళ్ళీ లేవకుండా వాటి నడ్డి విరక్కోట్టాడు 


ఠి 
ఆలో 


“ధ్వంసం చేసి రో డ్డు వేశాను” 
“పదండి ముందుకు పడండి ఆనుకు=” అంటున్నాడు. 


తాము వేటిని ఎదిరించలేక ప్రతిదినమూ లొంగిపోతున్నారో, ఆ నిరంకుశాధికారుల 
నెత్తిమీద నాలుగు దెబ్బలు కొట్టాడని యువకులు చెలంమీద చూపి అభిమానం చాలదు 
న్ఫీనీకి, తామూ యింకో నాలుగు 'దెబ్బలు కొట్టగల శక్తిని తెచ్చుకోమంటున్నాడు మనుషుల్ని. 


శ్రీశ్రీ ధ్వంసం చేసిన పాత ఛందస్సుల్లోంచి పాత మూలుగులూ, sErenadiNngs, 
మూర్చలూ, వేదాంతాలూ, మత్తులూ పోయి దేశాలకి ఉత్సాహాలకి కదిలిపోయే యువక 
సైన్యాలకి, నూతన యుగ నిర్మాతలకి background music కింద Marching band 
కింద, కొత్తరక్తాన్ని కదను తొక్కించె సంగీతం వినపట్టం లేదా, శ్రీశ్రీ గీతాల్లో? వినపడకపోతే 


“ఎముకలు క్రుళ్ళిన, వయస్సు మళ్ళిన సోమరులారా చావండి!!” 
ప్రపంచం ఎట్లా పోతేనేం? మీ కెందుకు లెండి. 
“అదృష్టవంతులు మీరు...వడ్డించిన విస్తరి మీ జీవితం.” 


ప్రభుత్వాలు, న్యాయస్థానాలు, రక్షకభటి వర్గాలు, చెరసాలలు, ఉరి కొయ్యలు, 
భావకవిత్వం, ఇవన్నీ పి ప్రియమిత్రులు. యుద్దాలనించి, ముష్టి వాళ్ళనించి, 
ఐప్టవాలనించి, అనాధలనించి, "అశాంతి నించి, సత్యాన్నించి మిమ్మల్నీ కాపాడుతారు 
వీళ్ళు. 


వీళ్ళందరి అధ్యక్షుడూ మీ దేవుడు, మీ డబ్బుకి దాసుడు. మీ నంగి పూజలకీ స్వార్థ 
ప్రార్ధనలకి వశ్యుడు. దొంగభక్త పరారినుతుః 


ఇన్ని బొంబులు కురుస్తున్నా ఇన్ని మర ఫిరంగులు మోగుతున్నా, ఇన్ని చెరసాలలు 
నిండుతున్నా ఇన్ని విప్లవాలు జరుగుతున్నా ఇంకా విశదం కాదా మీకు - పాత 
పద్ధతులు, విశ్వాసాలు, 'ధర్మాలు అన్నీ ఓ మూల నుంచి కూలిపోతున్నాయని! ఇంకా 
లాభం లేదనీ, మీ ఆటలు యింక సాగవని! 


ఈ విధ్వంసం అనంతరం నవ ప్రపంచ నిర్మాణ కర్తల ఉత్సాహంతో కంఠం కలిపి 
పొడుతున్నాడు శ్ర ర్రీన్సీ, 


ట లొకంలొ అన్యాయాలు, అధికారాలు, ఎడువులు, క్షామాలు, యాచకాలు,క్షుద్ర 
కవిత్వాలు, శిక్షణలు, 506215 లేవో ఆ లోకాన్ని [61 చేస్తున్నాడు యీ కవి. 


మీ ఆనందంకన్న ఇతరుల క్షోభ సంతృప్తినిచ్చే మీకు, నరకమంటే అట్లాంటి లోకం. 
శ్రీశ్రీ ఎందుకు నచ్చుతాడు? 


ఇంకా రాత్రి చీకట్లో లోకం నిద్రలో భయంకర స్వష్నాలు కంటో, దీనంగా పలవరించే 
సమయాన ఉషాగమనాన్ని గుర్తించి స్వాగతమిచ్చే వైతాళికుడు ర్రీన్సీ, 


దేవుడు, అధికారాలు, పాతర్లు, సౌఖ్యాలు, నీతులు, స్వర్ణం, మర్యాదలు 
మూటకట్టుకుని కులికే మీకు అరంకాని బాధ, మరణం, దరిద్రం, అవిశ్వాసం, అశాంతి 
ఇవన్నీ అర్ధం కాక గట్టిగా నే ప్రశ్నిస్తున్న యువకుల లక్షకంఠాల్ని ఏకం చేసి 
పలుకుతున్నాడు శ్రీశ్రీ. 


మీ కెందుకు లెండి. పట్టుదిళ్ళలో తలలు దూర్చి, భాగ్యవంతుల పాలిటి 
ఈశ్వరుడిమీద స్తోత్రశ్లోకాలు చదువుతూ “All I$ ౪761 wth the world” 
అనుకుంటో నిద్రపోండి. 

నిర్భాగ్యులం కొందరం మాకు 


“అన్నీ సమస్యలే, సందేహాలే.” 
“ఏవో ఏవేవో, ఎవేవో, ఘోషలు వినబడుతున్నాయ్‌! గుండెలు విడిపోతున్నాయ్‌?” 

మీకు కవిత్వం కావాలా? 

అరుగో ఆ మూల పాత గోరీల కేసి మొహాలు తిప్పికొని నగిషిలు చెక్కుతున్నారు. 
పాత పదాలకీ, ఊహలకీ చిత్రికలుపట్టి - ప్రేయసి మెల్లకన్నులమీద పద్యాలు 
అల్లుతున్నారు - రామాయణాలూ, శర్శిష్టలూ, వృద్ధ మునులు వ్రాసి అర్పిస్తున్నారు 
“భారతి” తీ నైవేద్యంగా. 

వాళ్ళలో చేరండి. వాళ్ళ ధైర్యవచనాలను విని మళ్ళీ నిద్రపొండి. 


“రాబందుల రెక్కల చప్పుడు పయోధర ప్రచండ ఘోషం. రుంరూనిల 
షడ్డధ్వానం” 


విని తట్టుకోగల చావ వుంటి ఈ పుస్తకం తెరవండి. 


బెజవాడ, చెలం 
17-7-1940. 


ఇందులో. ష్ట్ర 


నా మాట 
యోగ్యతా పత్రం - చెలం 
అంకితం (కొంపెల్ల జనార్ధనరావు మో సం) 
మహాప్రస్థానం 
జయభేరి 
ఒకరాత్రి 
గంటలు 
ఆకాశదీపం 
బుక్కులు 
అవతారం 
బాటసారి 
ఆశాదూతలు 
(3) 

శైశవగితి 
అవతలిగట్టు 
సాహసి 
కళారవి 
భిక్షువర్షీయసి 
ఒకక్షణంలో... 
పరాజితులు 
ఆః! 

ఉన్నాది 

స్విన్‌ బర్న్‌ కవికి 
అధై ఏతం 

వాడు 
అభ్యుదయం 
వ్యత్యాసం 


మిథ్యావాది 

ప్రతిజ్ఞ 

చేదుపాట 

కవితా! ఓ కవితా! 

నవ కవిత 

దేశ చరిత్రలు 

జ్వాలాతోరణం 

మానవుడా! 

సంధ్యాసమస్యలు 

దేనికొరకు 

కేక 

పేదలు 

గర్లించురష్యా! 

నిజంగానే 

నీడలు 

జగన్నాథుని రథచక్రాలు 

శ్రీశ్రీ గురించి...-ఆచార్య కేతు విశ్వనాధరెడ్డి 
లఘు వివరణలు -డాక్టర్‌ ద్వా.నా.శాస్త్రి 


ఈ థ టై 


అంకితం 
(కొంపెల్ల జనార్దనరావు కోసం) 


తలవంచుకు వెళ్లిపోయావా నేస్తం! 
సెలవంటూ ఈ లోకాన్ని వదిలి... 


తలపోసిన వేవీ కొనసాగకపోగా, 
పరివేదన బరువు బరువు కాగా, 

అటు చూస్తే, ఇటు చూస్తే ఎవరూ 
చిరునవ్వూ, చేయూతా ఇవ్వక- 
మురికితనం కరకుతనం నీ 

సుకుమారపు హృదయానికి గాయం చేస్తే- 
అటుపోతే, ఇటుపోతే అంతా 
అనాదరణతో, అలక్ష్యంతో చూసి, 

ఒక్కళణ్ణీ చేసి వేధించారని, బాధించారని, 
వెక్కి వెక్కి ఏడుస్తూ వెళ్లిపోయావా, నేస్తం! 
తలవంచుకు వెళ్లిపోయావా, నేస్తం! 


దొంగలంజకొడుకు లసలే మెసలే ఈ 
ధూర్తలోకంలో నిలబడజాలక 
తలవంచుకునే వెళ్లిపోయావా, నేస్తం! 
చిరునవ్వులనే పరీచేషన చేస్తూ... 


అడుగడుగునా పొడచూపే 

అనేకానేక శతృవులతో, 

పొంచి చీకట్లో కరవజూసేి 

వంచకాల ఈ లోకంతో పొసగక 
అంచితానంత శాంత సామ్రాజ్యం 

దేన్ని వెతుక్కుంటూ వెల్లావోయ్‌, నేస్తం! 
ఎంత అన్యాయం చేశావోయ్‌, నేస్తం! 
ఎన్ని ఆశలు నీమీద పెట్టుకుని, 

ఎన్ని కలలు నీచుట్టూ పోగు చేసుకుని... 


అన్ని తన్నివెశావా, నెస్తం! 
ఎంత దారుణం చేశావయ్యా, నేస్తం! 


బరంపురంలో మనం ఇంకా 

నిన్నగాక మొన్న మాట్లాడుతున్నట్టే ఉంది! 
కాకినాడ నవ్యసాహిత్య పరిషత్తును 
కలకలలాడించిన నీ నవ్వు 
కనబడకుండా కరిగిపోయిందా ఇంతట్లో, నే! 
విశాఖపట్టణం విధుల్లో మనం 
“ఉదయిని” సంచికలు పట్టుకుని తిరగడం 
జ్ఞాపకం ఉందా? 

చెన్న పట్టణపు సముద్రతీరంలో మనం 
అన్నీ పిచికగూళ్లేనా కట్టింది? 

సాహిత్యమే సమస్తమూ అనుకుని 

ఆకలీ నిద్రా లేక, 

ఎక్కడ ఉన్నామో, ఎక్కడకు పోతామో తెలియని 
ఆవేశంతో, 

చుక్కలలో ఆదర్శాలను లెక్కిస్తూ 
ఎక్కడకో పోతూన్న మనల్ని 

రెక్కపట్టి నిలబెట్టి లోకం 

ఎన్నెన్ని దున్సహ దృశ్యాలు చూపించి, 
ఎన్నెన్ని దుస్తర విఘ్నాలు కల్పించి, 
కలలకు పొగలనూ, కాటుకలనూ కప్పి, 
శపించిందో, శరించిందో మనల్ని! 

తుదకు నిన్ను విషవాగురలలోనికి లాగి, 
వూపిరితిత్తులను కొలిమితిత్తులుగా చేసి, 
మా కళ్లల్లో గంధక జ్వాలలు, 

గుండెలలో గుగ్గిలపు ధూమం వేసి, 
మాదారిలో ప్రశ్నార్థ చిహ్నాల 

బ్రహ్మ చెముడు డొంకలు కప్పి, 
తలచుకున్నప్పుడల్లా, 

తనువులో, అణువణువులో 

సంవర్త భయంకర 

రుంరూ పవనం రెేగిస్తూ 

ఎక్కడకు విసిరిందయ్యా నిన్ను! 

ఎంత మోసగించిందయ్యా మమ్ము! 


ఎవరు దుఃఖించారులే, నెస్తం! నువ్వు చనిపోతే, 
ఏదో నేనూ, ఆరుగురు స్నేహితులూ తప్ప! 
ఆకాశం పడిపోకుండానే ఉంది! 
ఆఫీసులకు సెలవు లేదు! 
సారాదుకాణాల వ్యవహారం 

సజావుగానే సాగింది! 

సానుభూతి సభలలో ఎవరూ 

సాశ్రు నేత్రాలు ప్రదర్శించలేదులే నీకోసం! 
ఎవరి పనులలో వాళ్లు! 

ఎవరి తొదరలో వాళ్లు! 

ఎవరికి కావాలి, నేస్తం! 

ఏమయిపొతేనం నువ్వు! 

ఎవ్వరూ నిన్ను మ లేదులే! 
ఎవరికి కావాలి, నెస్తం! నువ్వు 

కాగితం మీద ఒకమాటకు బలి అయితే, 
కనబడని వూహ నిన్ను కబలిస్తే, 

అందని రెక్క నిన్ను మంత్రిస్తే! నియంత్రిస్తే! 
ఎవరికి కావాలి నీ నేస్తం? 

ఏమయి పోతేనేం నువ్వు? 

మా బురద రోజూ హాజరు! 

మా బురఖా మేం తగిలించుకున్నాం! 
మా కాళ్లకు డెక్కలు మొలిచాయి, 

మా నెత్తికి కొమ్ముల లాగే! 

మమ్మల్ని నువ్వు పొల్పుకోలేవు! 

లేదు నేస్తం, లేదు... 

నీ ప్రాభవం మమ్మల్ని వదలలేదు! 
నిరుత్సాహాన్ని జయించడం 

నీ వల్లనే నేర్చుకుంటున్నాము! 

ప్రతికూల శక్తుల బలం మాకు తెలుసు! 
భయం లేదులే అయినప్పటికీ! 

నీ సాహసం ఒక ఉదాహరణ! 

నీ జీవితమే ఒరవడి! 

నిన్న వదిలిన పోరాటం 

నేడు అందుకొనక తప్పదు! 

కావున ఈ నిరాశామయలోకంలో 
కదనశంఖం పూరిన్తున్నాను! 


ఇక్కడ నిలబడి నిన్ను 
ఇవాళ ఆవాహనం చేస్తున్నాను! 


అందుకో ఈ చాచిన హస్తం! 
ఆవేశించు నాలో! 
ఇలా చూడు నీ కోసం 


ఇదే నా మహాప్రస్థానం! 


సగ స్లో స్లో 


1938 


మరో ప్రపంచం, 

మరి ప్రపంచం, 

మరో ప్రపంచం పిలిచింది! 
పదండి ముందుకు, 
పదండి త్రోసుకు! 

పోదాం, పోదాం పైపైకి! 


కదం త్రొక్కుతూ, 

పదం పాడుతూ, 
హుదంతరాళం గర్జిస్తూ- 
పదండి పోదాం, 
వినబడలేదా 

మరో ప్రపంచపు జలపాతం? 


దారిపొడుగునా గుండె నెత్తురులు 
తర్పణ చేస్తూ పదండి ముందుకు! 
బాటలు నడచి, 

పేటలు కడచీ, 

కోటలన్నిటిని దాటండి! 

నదీ నదాలూ, 

అడవులు, కొండలు, 

ఎడారులా మన కడ్డంకి? 


పదండి ముందుకు! 
పదండి త్రోసుకు! 
పోదాం, పోదాం, పైపైకి! 
ఎముకులు క్రుళ్ళిన, 
వయస్సు మళ్ళిన 
సోమరులారా! చావండి! 
నెత్తురు మండే, 

శక్తులు నిండే, 
సైనికులారా! రారండి! 


“హరోం! హరిం హర! 

హర! హర! హర! హర! 

హరో హరా!” అని కదలండి! 
స్సులో ప్రపంచం, 

మహా ప్రపంచం 

ధరిత్రినిండా నిండింది! 

పదండి ముందుకు, 

పదండి త్రోసుకు! 

ప్రభంజనంవలె హోరెత్తండి! 
భావ వేగమున ప్రసరించండి! 
వర్షుకాభ్రముల ప్రళయఘోషవలె 
పెళ పెళ పెళ పెళ విరుచుకు పడండి! 
పదండి, 

పదండి, 

పదండి ముందుకు! 
కనబడలేదా మరో ప్రపంచపు 
కణకణమండే త్రేతాగ్ని? 


ఎగిరి, ఎగిరి, ఎగిరి పడుతున్నది 
ఎనభై లక్షల మేరువులు! 
తిరిగి, తిరిగి, తిరిగి సముద్రాల్‌ 
జలప్రళయ నాట్యం చేస్తున్నవి! 
సలసలక్రాగే చమురా? కాదిది 
ఉష్ణరక్త కాసారం! 
శివసముద్రమూ, 
నయాగరావలె 

ఉరకండీ! ఉరకండీ ముందుకు! 
పదండి ముందుకు! 

పదండి త్రోసుకు! 

మరో ప్రపంచపు కంచు నగారా 
విరామ మెరుగక మ్రోగింది! 


త్రాచులవలెనూ, 
రేచులవలనూ, 
ధనంజయునిలా సాగండి! 
కనబడలేదా మరో ప్రపంచపు 


అగ్నికిరటపు ధగధగలు, 
ఎర్రబావుటా నిగనిగలు, 
హోమజ్వాలల భుగభుగలు? 


12-4-1934 


సగ స్లో స్య 


నేను సైతం 
ప్రపంచాగ్నికి 
సమిధ నొక్కటి ఆహుతిచ్చాను! 


నేను సైతం 
విశ్వ వృష్టికి 
అశ్రువొక్కటి ధారపోశాను! 


నేను సైతం 
భువన ఘోషకు 
ఎర్రి గొంతుక విచ్చి మ్రైోశాను! 


ఎండ కాలం మండినప్పుడు 
గబ్బిలం వలె 
క్రాగి పోలెదా! 


వాన కాలం ముసరి రాగా 
నిలువు నిలువున 

నీరు కాలేదా? 

నీత కాలం కోత పెట్టగ 
కొరడు కటి, 

ఆకలేసీ కేక లేశానే! 


నే నొకళ్జి 
నిల్చిపోతే- 


జయభేరి 


చండ్ర గాడ్సులు, వాన మబ్బులు, మంచు సోనలు 


భూమి మీదా 
భుగ్న మౌతాయి! 


నింగినుండీ తొంగి చూసే 
రంగు రంగుల చుక్కలన్నీ 


రాలి, నెత్తురు క్రక్కుకుంటూ 
పేలిపోతాయి! 


పగళ్ళన్నీ పగిలిపోయీ, 
నినీధాలూ విశీర్లిల్లీ, 

మహా ప్రళయం జగం నిండా 
ప్రగల్ఫిస్తుంది! 


నే నొక్కణ్ణి ధాత్రినిండా 

నిండి పోయీ, 

నా కుహూరత నీకరాలే 
లోకమంతా జల్లులాడే 

ఆ ముహుర్తా లాగమిస్తాయి! 


లో 
2 
(ర్ల 

చాబ్దపు 

రేక పల్లవిస్తాను! 

సైతం 

ణకు 

తంత్రినై మూర్చనలు పోతాను! 

నేను సైతం 
భువన భవనపు 
బావుటానై పైకి లేస్తాను! 

సగ స్లో స్య 


2-6-1933 


ఒకరాతి 
ప 
గగనమంతా నిండి, పొగలాగు క్రమ్మి- 
బహుళ పంచమి జ్యోత్స వ భయపెట్టు నన్ను! 


ఆకాశపుటెడారి నంతటా, అకట! 
ఈ రేయి రేగింది ఇసుక తుపాను! 


గాలిలో కానరాని గడుసు దయ్యాలు 
భూ దివమ్ముల మధ్య ఈదుతున్నాయి! 


నోరెత్తి, హోరెత్తి నాగులు సాగరము! 
కరి కలేబరములా కదలదు కొండ! 


ఆకాశపు టెడారిలో కాళ్లు తెగిన 
ఒంటరి ఒంటెలాగుంది జాబిల్లి! 


విశ్వమంతా నిండి, వెలిబూదివోలె- 
బహుళ పంచమి జ్యోత్స ఏ భయపెట్టు నన్ను! 


12-8-1933 


సగ స్లో స్య 


పట్టణాలలో, పల్లెటూళ్లలో, 
బట్టబయలునా, పర్వతగుహలా, 
ఎడారులందూ, సముద్రమందూ, 
అడవుల వెంటా, అగడ్లలంటా, 
ప్రపంచమంతా ప్రతిధ్వనిస్తూ 


గంటలు! గంటలు! గంటలు! గంటలు! 
గంటలు! గంటలు! 

గణగణ గణగణ గణగణ గంటలు! 
గణగణ గణగణ 

గంటలు! గంటలు! 


భయంకరముగా, పరిహాసముగా 
ఉద్రేకముతో, ఉల్లాసముతో, 
సక్రోధముగా, జాలిజాలిగా, 
అనురాగముతో, ఆర్భాటంతో, 
ఒకమారిచటా, ఒకమారచటా, 


గంటలు! గంటలు! 
గంటలు! గంటలు! 


సింహములాగూ, సివంగిలాగూ, 
ఫిరంగిలాగూ, కురంగిలాగూ, 
శంఖములాగూ, సర్పములాగూ, 
సృగాలమట్టూ, బిడాలమట్లూ, 
పండితులట్లూ, బాలకులట్లూ, 


గొణగొణ గణగణ 
గణగణ గొణగొణ 
గంటలు! గంటలు! 
గంటలు! గంటలు! 


కర్మాగారము, కళాయతనమూ, 
కార్యాలయమూ, కారాగృహముల, 
దేవునిగుడిలో, బడిలో, మడిలో, 
ప్రాణము మ్రోగే ప్రతిస్థలములో, 

న్‌ హృదయములో, స్‌ హృదయములో 


గంటలు! గంటలు! 
గంటలు! గంటలు! 


ఉత్తరమందూ, దక్షిణమందూ, 
ఉదయమునందూ, ప్రదో పషమందూ, 
వెన్నెలలోనూ, చీకటిలోనూ, 
మండుటెండలో, జడిలో, చలిలో, 
ఇపుడూ, అపుడూ, ఎపుడూ మోగెడు 


గంటలు! గంటలు! గంటలు! గంటలు! 
గంటలు! గంటలు! గంటలు! గంటలు! 
గణగణ గణగణ గంటలు! గంటలు! 
గణగణ గంటలు! 

గంటలు! గంటలు! 


(E. A. Poe వ్రాసిన The Bell కి అనువాదం కాదు) 


సగ స్లో స్య 


18-2-1934 


ఆకాశదీపం 


గదిలో ఎవరూ లేరు, 

గదినిండా నిశ్శబ్దం. 

సాయంత్రం ఆరున్నర, 

గది లోపల చినుకుల వలె చీకట్లు. 


ఖండపరశుగళ కపాలగణముల 
కనుకొలకులలో ఒకటివలె 
చూపు లేని చూపులతో తేరి 
చూస్తున్నది గది. 


గదిలోపల ఏవేవో ఆవిరులు. 
దూరాన నింగిమిద తోచిన ఒక చుక్క 
మిణుకు చూపులు మెలమెల్లగా విసిరి 
గదిని తలపోతతో కౌగిలించుకొంటున్నది. 


ఒక దురదృష్టజివి 
ఉదయం ఆరున్నరకు 
ఆ గదిలోనే ఆరిపోయాడు. 


అతని దీపం ఆ గదిలో 
మూలనక్కి మూలుగుతున్నది. 
ప్రమిదలో చమురు త్రాగుతూ 
పలు దిక్కులు చూస్తున్నది. 
చీకటి బోనులో 
సింహములా నిలుచున్నది. 


కత్తిగంటు మీద 

నెత్తుటి బొట్టులాగున్నది. 
ప్రమిదలో నిలిచి 

పలు దిక్కులు చూస్తున్నది దీపం. 


అకస్మాత్తుగా ఆ దీపం 
ఆకాశతారను చూసింది. 


రాకాసి కేకలు వెసింది. 

(నీకూ నాకూ చెవుల సోకని కేకలు) 
ఆకాశతార ఆదరపు చూపులు చాపింది. 
అలిసిపోయింది పాపం, దీపం. 
ఆకాశతార ఆహ్వానగానం చేసింది. 
దీపం ఆరిపోయింది. 

తారగా మారిపోయింది. 


సగ స్లో స్లో 


7-3-1934 


కుక్కపిల్లా,అగ్గిపుల్లా,సబ్బు బిల్లా- 
హీనంగా చూడకు దెన్నీ! 
కవితామయమేనోయ్‌ అన్నీ! 
రొట్టెముక్కా,అరటితొక్కా,బల్లచెక్కా- 
నీవైప చూస్తూ ఉంటాయ్‌! 
తమ లోతు కనుక్కోమంటాయ్‌! 
తలుపుగొల్లెం, హారతి పళ్లెం, గుర్రపుకల్లెం- 
కాదేదీ కవిత కనర్హం! 
జొనౌను శిల్పమనర్హం! 
ఉండాలోయ్‌ కవితావేశం! 
కానీవోయ్‌ రన నిర్దేశం! 
దొరకదటోయ్‌ శోభాలేశం! 
కళ్లంటూ ఉంటే చూసి, 
వాక్కుంటే వ్రాసి! 
ప్రపంచమొక పద్మవ్యూహం! 
కవిత్వమొక తీరని దాహం! 


సగ స్లో స్లో 


14-4-1934 


అవతారం 


యముని మహిషపు లోహఘంటలు 
మబుచాటున 
ఖణేలమన్నాయి! 


నరకలోకపు జాగిలమ్ములు 
గొలుసు త్రెంచుకు 
ఉరికిపడ్డాయి! 


ఉదయ సూర్యుని సప్తహయములు 
నురుగులెత్తే 
పరుగు పెట్టేయి! 


కనకదుర్గా చండసింహం 
జూలు దులిపీ, 
ఆవులించింది! 


ఇంద్రదేవుని మదపుటేనుగు 
ఘీంకరిన్తూ, 
సవాల్‌చేసింది! 


నందికేశుడు 
రంకెవేస్తూ, 
గంగడోలును కదిపిగెంతేడు! 


ఆదిసూకర 
వేదవేద్యుడు 
ఘర్దరిస్తూ, కోరసాచాడు! 


పుడమి తల్లికి 
పురుటినొప్పులు 
కొత్త సృష్టిని స్ఫురింపించాయి! 


14-4-1934 


కూటికోసం, కూలికోసం 
పట్టణంలో బ్రతుకుదామని- 
తల్లిమాటలు చెవిన పెట్టక 
బయలుదేరిన బాటసారికి, 
మూడురోజులు ఒక్కతీరుగ 
నడుస్తున్నా దిక్కుతెలియక- 
నడిసముద్రపు నావరితిగ 
సంచరిస్తూ సంచలిస్తూ, 
దిగులు పడుతూ, దీనుడౌతూ 
తిరుగుతుంటే- 
చండచండం, తీవ్రతీవ్రం 
జ్వరం కాస్తే, 

భయం వేస్తే, 

ప్రలాపిస్త- 

మబ్బుపట్ట్‌, గాలికొట్ట్‌, 
వానవస్తే, వరదవస్తే, 
చిమ్మచికటి క్రమ్ముకొస్తే 
దారితప్పిన బాటసారికి 
ఎంత కష్టం! 


కళ్లు వాకిట నిలిపిచూచే 
పల్లెటూళ్లో తల్లి ఏమని 
పలవరిస్తోందో...? 
చింతనిప్పులలాగు కన్నుల 
చెరిగిపోసే మంటలెత్తగ, 
గుండుసూదులు గ్రుచ్చినట్లే 
శిరోవేదన అతిశయించగ, 
రాత్రి నల్లని రాతి పోలిక 
గుండె మీదనె కూరుచుండగ, 
తల్లిపిల్చే కల్లదృశ్యం 
కళ్లముందట గంతులేయగ 
చెవులు సోకని పిలుపులేవో 


తలచుకుంటూ, కలతకంటూ- 


పల్లటీల్లే బాటసారికి 
ఎంత కష్టం! 


అతని బ్రతుకున కదే ఆఖరు! 
గ్రుడ్డి చీకటిలోను గూబలు 
ఘాకరించాయి; 

వానవెలసీ మబ్బులో ఒక 
మెరువు మెరిసింది; 
వేగుజామును తెలియజేస్తూ 
కోడి కూసింది; 

విడిన మబ్బుల నడుమనుండి 
వేగుజుక్కా వెక్కిరించింది; 
బాటసారి కలేబరంతో 
నీతవాయువు ఆడుకుంటోంది! 
పల్లెటూళ్లో తల్లికేదో 
పాడుకలలో పేగు కదిలింది! 


సగ స్లో స్లో 


18-5-1934 


ఆశాదూతలు 


స్వర్గాలు కరిగించి,స్వవ్నాలు పగిలించి, 
రగిలించి రక్తాలు, రాజ్యాలు కదిపి- 
ఒకడు తూరుపు దిక్కునకు! 


పాపాలు పండించి,భావాలు మండించి, 


కొలిమి నిప్పులు రువ్వి, విలయలయ నవ్వి- 


ఒకడు దక్షిణ దిక్కు! 


ప్రాకారములు దాటి, ఆకాశములు తాకి, 
లోకాలు ఘూకాల బాకాలతో నించి, 
ఒకడు దీచికి! 


సింధూర భస్మాలు,మందార హారాలు 
సాంద్రచందన చర్చ సవరించి 
ఒకడు పడమటికి! 


మానవకోటి సామ్రాజ్యదూతలు, కళా 
యజ్ఞాశ్వముల్‌ గాలులై, తరగలై, తావులై, 
పుప్పాళ్లు, కుంకుమల్‌. పొగలై “సాగిరి! 


సగ స్లో స్య 


1-6-1934 


భూతాన్ని యజ్ఞోపఏతాన్ని, 
వైప్లవ్యగీతాన్ని నేను! 

స్మరిస్తే పద్యమ్‌, 

అరిస్తే వాద్యమ్‌, 

అనల వేదికముందు అస్రనైవేద్యమ్‌! 


లోకాలు,భవభూతి శ్లోకాలు, 
పరమెష్టి జూకాలు నా మహాద్రేకాలు! 
నా ఊహ చాంపేయమాల! 

రస రాజ్య డోల! 

నా ఊళ కేదార గౌళ! 


గిరులు,సాగరులు, కంకేళికా మంజరులు, 
రురులు నా సోదరులు! 

నేనొక దుర్గం! 

నాదొక స్వర్గం! 

అనర్గళం, అనితర సాధ్యం, నా మార్గం! 


సగ స్లో స్య 


1-6-1934 


నైశవగీతి 


పాపం, పుణ్యం, ప్ర ప్రపంచమార్గం- 
కష్టం, సౌఖ్యం, శ్రే శ్రేషార్ధాలూ 
ఏయి ఎరుగని పూవుల్లారా, 
అయిదారేడుల పాపల్లారా! 


మెరుపు మెరిస్తే, 

వాన కురిస్తే, 

ఆకసమున హరివిల్లు విరిస్తే 
అవి మీకే అని ఆనందించే. 
కూనల్లారా! 


అచ్చటికిచ్చటి కనుకోకుండా 
ఎచ్చటెచటీకో ఎగురుతుపోయే 
ఈలలు వేస్తూ ఎగురుతుపోయే 
పిట్టల్లారా! 

పిల్లల్లారా! 


గరికిపచ్చ మైదానాల్లోనూ, 
తామరపూవుల కోనెరులలో 
పంటచేలలో, బొమ్మరిళ్లలో, 
తండ్రి సందిటా, తల్లి కౌగిటా, 
దేహధూలళితో, కచభారంతో, 
నోళుల వ్రేళులు, పాలబుగ్గలూ, 
ఎక్కడ చూస్తే అక్కడ మీరై 
విశ్వరూపమున విహరిస్తుండే 
పరమాత్మలు 

ఓ చిరుతల్లారా! 


మీదే, మీదే సమస్తవిశ్వం! 

మీరే లోకపు భాగ్యవిధాతలు! 
మీ హాసంలో మెరుగులు తీరును 
వచ్చేనాళ్ల విభాప్రభాతములు! 
బుతువుల రాణి వసంతకాలం 


మంత్రకవాటం తెరచుకుని, 

కంచు వృషభముల అగ్నిశ్వాసం 
కక్కే గ్రీష్మం కదలాడి, 

ఏళ్లు, బయళ్లూ, వూళ్లూ, బీళ్లూ 
ఏకరణనసే వర్షాకాలం, 

స్వచ్చ కౌముదుల శరన్నిశీథినులు, 
హిమానీ నిబిడ హేమంతములు, 
చలివడకించే శైశిరకాలం 

వస్తూ పోతూ దాగుడుమూతల 
క్రీడలాడుతవి మీ నిమత్తమే! 
ఇవాళలాగే ఎప్పుడు కూడా 
ఇనబింబం పయనించు నింగిపై! 
ఎప్పుడు కూడా ఇవాళలాగే 
గాలులు వీచును, పూవులు పూచును! 
నాకు కనంబడు నానాతారక, 
అనేక వర్ణాలనంత రోచులు 

దిక్కు దిక్కులా దివ్యగీతములు 
మీరూ వాటికి వారసులే! ఇవి 
మీలో కూడా మిలమిలలాడును! 
నా గత శైశవ రాగమాలికల 
ప్రతిధ్వనులకై, 

పోయిన బాల్యపు చెరిగిన పదముల 
చిహ్నాల కోసం, 

ఒంటరిగా కూర్చిండి వూరువులు 
కదిలే గాలికి కబళమునిస్తూ, 
ప్రమాద వీణలు కమాచి పాడగ 
సెలయేళ్లను, లేళ్లను లాలిస్తూ, 
పాతాళానికి పల్లీకొట్టి 

వైతరణీనది లోతులు చూస్తూ, 
శాంతములే, కేకాంతముగా, ది 
గ్భ్రాంతిలో మునిగి గుటకలు వేస్తూ 
మెటిక విరుస్తూ ఇట కూర్చిండిన 
నను చూస్తుంటే నవ్యాస్తోందా? 
ఉడుతల్లారా! 

బుడతల్లారా! 

ఇది నా గీతం, వింటారా? 


9-6-1934 


అవతలిగట్టు 


--ఇవేమిటి వింత భయాలు? 
--ఇంట్లో 'దికటి! 


--ఇవేమిటీ అపస్వరాలు? 
--తెగిందితీగ! 


--అవేమిటా రంగుల నీడలు? 
_చావూ, బ్రతుకూ! 


--ఎచటికిపోతా వీ రాత్రి? 
--అవతలిగట్టుకు! 


సగ స్లో స్లో 


16-6-1934 


ఎగిరించకు లోహవిహంగాలను! 
కదిలించకు సప్తభుజంగాలను! 
ఉండనీ, 

మస్తిష్క కులాయంలో! 
మనోవల్శీకంలో | 


అంతరాళ భయంకర 
ప్రాంతరాలనా నీ విహారం? 
ముళ్లదారినా నీ సంచారం? 


పలికించకు మౌనమృదంగాలను! 
కరలించకు శాంత తరంగాలను! 
హృదయంలో దీపం పెట్టకు! 
మంత్రనగరి సరిహద్దులు ముట్టకు! 


సగ స్లో స్లో 


9-7-1934 


కళారవి 


పోనీ, పోనీ, 
పోతే పోనీ! 
సతుల్‌, సుతుల్‌, హితుల్‌ పోనీ! 


పోతే పోనీ! 

రానీ, రానీ, 

వస్తే రానీ! 

కష్టాల, నష్టాల్‌, 

కోపాల్‌, తాపాల్‌, శాపాల్‌, రానీ! 
వస్తే రానీ! 

తిట్లూ, రాట్లూ, పాట్లూ, రానీ! 
రానీ, రానీ! 


కానీ, కానీ! 

గానం, ధ్యానం! 
హాసం, లాసం! 
కానీ! కానీ! 
కళారవి! పది! కవీ! 


11-7-1934 


ఛిక్షువర్షీయసి 


దారిపక్క, చెట్టుకింద, 

ఆరిన కుంపటి విధాన 
కూర్చున్నది ముసల్డొకతె 
మూలుగుతూ, ముసురుతున్న 
ఈగలతో వేగలేక. 


ముగ్గుబుట్టవంటి తలా, 
ముడుతలు తేరిన దేహం, 
కాంతిలేని గాజుకళ్లు, 

తన కన్నా శవం నయం. 


పడిపోయెను జబ్బుచేసి; 
అడుక్కునే శక్తిలేదు; 
రానున్నది చలికాలం; 
దిక్కులేని దీనురాలు. 


ఏళ్లు ముదిరి కీళ్లు కదిలి, 
బతుకంటే కోర్కె; సడలె- 
పక్కనున్న బండరాతి 
పగిదిగనే పడి ఉన్నది. 


“ఆ అవ్వ మరణిస్తే 
ఆ పాపం ఎవ్వరొదని 
వెర్రిగాలి ప్రశ్నిస్తూ 
వెళ్లిపోయింది! 


ఎముక ముక్క కొరుక్కుంటు 
ఏమీ అనలేదు కుక్క! 

ఒక ఈగను పడవేసుకు 
తొందరగా తొలగ తొండ! 


క్రమ్మె చిమ్మచీకట్లూ, 
దుమ్మురేగె నంతలోన. 


“ఇది నా పాపం కాదనె 
ఎగిరి వచ్చి ఎంగిలాకు! 


13-8-1934 


సగ స్లో స్య 


ఒకక్షణంలో. 5 


ఒక క్షణంలో 
మనస్సులో ఏదో స్మృతి 
తటిన్మణి 
మణీమఘృణి 
ఏదో మతి వికాసించి, 


క్షణంలో 
అదే పరుగు 
మరేడర్‌ 
ఆకులలో చీకటిలో 
ఇరుల ఇరుకులలో 
చినుకులలో 
ఏడనో మరపులలో 
మరపుల మడతలలో 
కనబడక! 


ఒక క్షణంలో 
పూర్వపు సఖుని ముఖం 
నవ్వులతో 
రంగుల పువ్వులతో 
కలకలమని కళలు కురిసి 
హర్షంతో 
ఆశావర్షంతో 
కనుల ఎనుక తెర ముందర 
కనిపించి, 
మరుక్షణం 
విడివడి మరెడకో= 
వడివడి మరేడకో! 


ఒక క్షణంలో 
సకలజగం 


సరభస గమనంతో... 
పిమ్మట నిశ్శబ్దం. 


ఆ క్షణమందే 
గుండెల కొండలలో 
మ్రైోగును మార్మోగును 
హుటాహుటి పరుగెత్తే 
యుగాల రథానాదం. 


30-10-1934 


HK స్లో స్య 


అలసిన కన్నులు కాంచేదేమిటి? 
తొణకిన స్వప్నం, 
తొలగిన స్వర్గం! 


చెదరిన గుండెల నదిమేదేమిటి? 
అవతల, ఇవతల 
అరులై ఇరులై! 


విసిగిన ప్రాణుల పిలిచేదెవ్వరు? 
దుర్ధతి, దుర్గతి 
దుర్మతి, దుర్మ్భ్భృతి! 


పరాజితులు 


సగ స్లో స్య 


27-1-1935 


నిప్పులు చిమ్ముకుంటూ 
నింగికి నే నెగిరిపోతే, 
నిబిడాశ్చర్యంతో వీత 


నెత్తురు కక్కుకుంటూ 
నేలకు నే రాలిపోతే 
నిర్దాక్షిణ్యంగా వీరే... 


2-2-1935 


సగ స్లో స్య 


“న్నది 


అలకలన్నీ అట్టకట్టిన, 
బొమికలన్ని ప్రోవుపట్టిన, 
కాగితంవలె పలచబారిన 
వెర్రివాడా! కుర్రవాడా! 


వీధికంతా వెక్కిరింతగ, 
వూరికంతా దిష్టిబొమ్మగ, 
తూముప్రక్కన ధూళిలోనే 
తూలుతున్నావా! 


నీవు చూసే వెకిలిచూపూ, 
నీవు తీసే కూనిరాగం, 

మాకు తెలియని నీ ప్రపంచపు 
మహారణ్యపు చిక్కుదారులు! 


వెర్రివాడా! కుర్రవాడా! 

నిన్ను చూసీ చూడనట్లే 
తెలివిమీరిన పెద్దమనుషులు 
తొలగిపోతారు! 


వెర్రివాడా! కుర్రవాడా! 
క్షమిస్తావా! సహిస్తావా! 
బుద్ధిమంతులు నికు చేసిన 
దురన్యాయాన్ని! 


అట్లు చూడకు, అట్లు పాడకు, 
మమ్ము వేళాకోళమాడకు! 
వెర్రివాడా! కుర్రవాడా! 
వేడుకుంటాము. 


19359) 


సన్‌ బర్ని కవికి 


విషం క్రై భుజంగాలో, 
కదం త్ర క్ష తురంగాలో, 
మదం పట్టిన మాతంగాలోకనీ, నీ పాటిల్‌! 


వలయ విచల ద్విహంగాలో, 
విలయ సాగర తరంగాలలో, 
యుద్ధగుంజన్మృదంగాలో కవీ, నీ పాటల్‌! 


షెల్లీ కవనపు హల్టీసకమూ, 
ఫ్రెంచి గితుల మంచి రిత్రులు, 
మోహినీ గంధర్వగానంకవి, నీ పాటల్‌ ! 


ఎర్రకాంతుల ఇనోదయమూ, 
రెక్క విప్పిన రివల్యూషన్‌, 
కడలి వలపూ, వలపు కడలీకవీ, నీ పాటల్‌! 


క్‌ గత ల 
కళా కాహళ హలా హళీలో 
కలసిపోతిని ! కరిగి పోతిని! 
కానరాకే కదలిపోతిని! 


సగ స్లో స్లో 


1936 (2) 


అద్వైతం 


ఆనందం అర్లవమైతే, 

అనురాగం అంబరమైతే, 
అనురాగపు టంచులు చూస్తాం, 
ఆనందపు లోతులు తీస్తాం. 


నీ కంకణ నిక్వాణంలో, 

నా జీవన నిర్వాణంలో- 

నీ మదిలో డోలలు తూగీ, 

నా హృదిలో జ్వాలలు రేగీ- 

నీ తలపున రేకులు పూస్తే, 

నా వలపున బాకులు దూస్తే- 
మరణానికి ప్రాణం పోన్తాం, 
స్వర్గానికి నిచ్చెన వేస్తాం. 


హసనానికి రాణివి నీవై, 
వ్యసనానికి బానిస నేనై- 
విషమించిన మదియ ఖేదం, 
కుసుమించిన త్వదీయ మోదం- 
విషవాయువులై ప్రసరిస్తే, 
విరితేనియలై ప్రవహిస్తే- 
ప్రపంచమును పరిహాసిస్తాం, 
భవిష్యమును పరిపాలిస్తాం. 


వాసంత సమీరం నీవై, 
హేమంత తుషారం నేనై- 

నీ ఎగిరిన జీవవిహంగం 

నా పగిలిన మరణమాదంగం- 
చిగురించిన తోటలలోనో, 
చితులుంచిన చోటులలోనో- 
వలయుములై జ్వలించినవుడే, 
విలయుములై జ్వలించినపుడే- 


కాలానికి కళ్ళెం వెస్తాం, 
ప్రేమానికి గొ ల్భెం తీస్తాం. 


నీ మోవికి కావిని నేనై, 

నా భావికి దేవివి నీవై- 

నీ కంకణ నిక్వాణంలో, 

నా జీవన నిర్వాణంలో- 

ఆనందం అర్లవమైతే, 

అనురాగం అంబరమైతే- 
ప్రపంచమును పరిహాసిస్తాం, 
భవిష్యమును పరిపాలిస్తాం. 


(A.C.Swinburne తన రచనలలో, ముఖ్యంగా A Match అనే గీతంలో చూపిన 
మార్గానికి కృతజ్ఞతతో) 


1936(?2) 


సగ స్లో స్య 


వాడు 


అందరం కలిసి చేసిన ఈ 

అందమైన వస్తుసముదాయం అంతా 

ఎక్కడో ఒక్కడే వచ్చి 

ఎత్తుకు పోతూ ఉంటే చూచి, 

“అన్యాయం, అన్యాయం!” అని మేమంటే 
“అనుభవించాలి మీ కర్మం” అంటాడు. 


పొద్దుపొడిచి పొద్దుగడిచేదాకా 

ఎద్దుల్లాగు పనిచేసే మమ్మల్ని 

మొద్దుల్నీ మొరటుల్నీ చేసి 

ముద్దకి కూడా దూరం చేశాడు. 

“3 ఘోరం ఇది, దారుణం ఇొదంటే- 
“ఆచారం ! అడుగు దాటరా” దంటాడు. 


భరించడం కష్టమైపోయి 

పనిముట్లు మెము క్రిందను పడవైచి-- 
“చెయ్యలెం, చస్తున్నాం మేము, 
జీవనానికి ఆసరా చూపించ” మంటే -- 
నోరుమూసి, జోడుతీసి కొ ట్టి 
“దౌర్జన్యానికి దౌర్జన్యం మం”దంటాడు. 


1937(?) 


సగ స్లో స్లో 


అభ్యుదయం 


న్‌ 

సం నరా మ 

ఘొషలు వినబడుతున్నాయ్‌! 
గుండెలు విడిపోతున్నాయ్‌! 


ఎవరో, 

ఎవరెవరో, ఎవరెవరో 

తల విరబోసుకు 

నగ్నంగా నర్తిస్తున్నారు, భయో 
ద్విగ్నంగా వర్తిస్తున్నారు! 


అవిగో!అవి గవిగో! అవి గవిగో! 
ఇంకిన, తెగిపోయిన, మరణించిన 
క్‌ న్నెత్తురు! విపంచికలు! యువయోధులు! 


నేడే,ఈనాడే, ఈనాడే- 
జగమంతా బలివితర్ణి! 
నరజాతికి పరివర్తన! 
నవజీవన శుభసమయం! 
అభ్యుదయం! 


సగ స్లో స్లో 


2-4-1937 


వ్వత్వాసం 


అదృష్టవంతులు మీరు, 
వెలుగును ప్రేమిస్తారు, 
ఇరులను ద్వేషిస్తారు, 
మంచికి చెడ్డేకీ నడుమ 
కంచుగోడలున్నాయి మీకు. 


మంచి గదిలోనే 

సంచరిస్తాయి మీ ఊహలు. 

ఇదివరకే ఏర్పడిందా గది. 

అందుకే వడ్డించిన విస్తరి మీ జీవితం. 
నిశ్చల నిశ్చితాలు మీవి. 

మంచిని గురించి, 

మర్యాద, మప్పింతం గురించి, 
నడతా, నాణ్యం, విలువల విషయం 
నిశ్చలం నిశ్చతాలు మీవి. 


మీ కన్నుల చూపులు సరళ రేఖలో! 
రేఖ చెదిరితే గొల్లుమని పోతారు. 
రేఖ కవతలి వారంతా నేరగాళ్ళు. 


రేఖను రక్షించడానికే 
న్యాయస్థానాలు, రక్షకభటి వర్గాలు, 
చెరసాలలు, ఉరికొయ్యలు, 

రేఖను కాపాడక తీరదు. 


అభ్యాగులం మేము, 

సరిహద్దులు దొరకని 

సంధ్యలలో మా సంచారం. 

అన్నీ సమస్వలే సందేహాలే మాకు. 
వెలుగులోని చికట్లి, 

ఇరులలోని మిణుగురులే చూస్తాం. 
నూరు దోషాలలోని ఒక సుగుణం, 

నూరు పుణ్యాలలోని ఒక ఘోరం! 


వ్యత్యాసాలూ, వ్యాఘాతాలె 
అడుగడుగునా మాకు. 
మావంట మే మే వండుకోవాలి. 
ఒక్కొక్కమారు విస్తరె దొరకదు, 
జివితపు సన్నని సందులకే 
ఆకర్షణ మాకు. 


మా ద్రుష్టిది వర్తుల మార్గం 

ఆద్యంత రహితం.సంధ్యా జివులం, సందేహ భావులం 
ప్రశ్నలే, ప్రశ్నలే. 

జవాబులు సంతృప్తిపరచవు 

మాకు గోడలు లేవు. 

గోడలను పగులగొట్టడమే మా వని. 


అలజడి మా జీవితం. 
అందోళన మా ఊపిరి. 
తిరుగుబాటు మా వేదాంతం. 


ముళ్ళూ, రాళ్ళూ, అవాంతరాలెన్ని ఉన్నా 
ముందు దారి మాది 


ఉన్న చోటు చాలును మికు. 
ఇంకా వెనక్కి పోతామంటారు కూడా 
మీలో కొందరు. 


ముందుకు పోతాం మేము. 
ప్రపంచం మా వెంట వస్తుంది. 


తృప్తిగా చచ్చిపోతారు మీరు. 
ప్రపంచం మిమ్మల్ని మరిచి పోతుంది. 


అభిప్రాయాల కోసం 
బాధలు లక్ష్యపెట్టనివాళ్ళు 
మాలోకి వస్తారు. 


అభిప్రాయాలు మార్చుకోని 
సుఖాలు కామించే వాళ్ళు 


~ 


మిలొోకి పోతారు. 


25-4-1937 


HK 3 


మాయంటావా? అంతా 
మిథ్యంటావా? 

నా ముద్దుల వేదాంతి! 
ఏ మంటావు? 
మయంటావూ? లోకం 
మిథ్యంటావూ? 


కనబడినది కనబడదని 
వినబడినది వినబడదని 
జగతి మరపు, స్వప్నం, ని 
శృబ్రం ఇది 

మాయ! మాయ! 
మాయంటావూ? అంతా! 
మిథ్యంటావూ? 


జమీందారు రోల్సుకారు 
మాయంటావు? బాబూ 
ఏమంటావు? 


మహారాజు మనీపర్సు 
మాయంటావూ? స్వామి 
ఏమంటావూ? 


మరఫిరంగి, విషవాయువు 
మాయంటావూ? ఏం, 
ఏ మంటావు? 


పాలికాపు నుదుటి చెమట, 


కూలి వానిగుండె చెరువు 
బిచ్చగాని కడుపు కరువు 
మాయంటావు? 


మిధ్యావిది 


తుపానులూ, భూకంపం, 
తిరుగుబాట్లు, సంగ్రామం, 
సంగ్రామం, సంగ్రామం, 
మాయంటావూ? ఏయ్‌ 
ఏమంటావు? 


జగతి మరపు, స్వప్నం, 
నిశ్శబ్దం, ఇది 

మాయ! మాయ! 
మాయ! మాయ! 
మాయ! మాయ! 
మాయంటావూ? అంతా 
మిథ్యంటావూ? 


సగ స్లో స్లో 


1937 


పొలాలనన్నీ, 

హలాలదున్ని, 

ఇలాతలంలో హేమం పిండగ- 
జగానికంతా సౌఖ్యం నిండగ- 
విరామమెరుగక పరిశ్రమించే, 
బలం ధరిత్రికి బలికావించే, 
కర్షక వీరుల కాయం నిండా 
కాలువకట్టి ఘర్మజలానికి, 
ఘర్శజలానికి, 

ధర్మజలానికి, 

ఘర్మజలానికి ఖరీదు లేదోయ్‌! 


నరాల బిగువూ, 

కరాల సత్తువ 

వరాలవర్షం కురిపించాలని, 
ప్రపంచభాగ్యం వర్ధిల్లాలని- 

గనిలో, వనిలో, కొర్టానాలో 

పరిక్టమిన్తూ, 

పరిష్టవిన్తూ, 

ధనిక స్వామికి దాస్యం చేసీ, 

యంత్రభూతముల కోరలు తోమె, 

కార్మిక క వీరుల కన్నుల నిండా 

కణకణమండే, 

గలగల తొణకే 

విలాపాగ్నులకు, విషాదాశ్రులకు 

ఖరీదు కట్టి షరాబు లేడోయ్‌! 


నిరపరాధులై దురదృష్టంచే 
చెరసాలలో? చిక్కేవాళ్లూ- 
లోహ రాక్షసుల పదఘట్టనచే 
కొ నప్రాణంతో కనలేవాళ్లూ- 
కష్టం. చాలక కడుపుమంటలే 


తెగించి సమ్మెలు కట్టివాళ్లూ- 
శ్రమ నిష్పులమై, జనీ నిష్టుఠమై 
నూతిని గోతిని వెదకేవాళ్లూ- 
అనేకులింకా అభాగ్యులంతా, 
అనాథులంతా, 
అశాంతులంతా 

దీర్హశ్రుతిలో, తీవ్రధ్వనితో 
విప్టవశంఖం వినిపిస్తారోయ్‌! 


కావున- లోకపుటన్యాయాలూ, 
కాల్చే ఆకలి, కూల్చే వేదన, 
దారిద్యాలూ, దొర్జన్యాలూ 
పరిష్కరించే, బహిష్కరించే 
బాటలు తీస్తూ, 

పాటలు వ్రాస్తూ, 

నాలో కదలే నవ్యకవిత్వం 
కార్మికలోకపు కళ్యాణానికి, 
శ్రామిక లోకపు సౌభాగ్యానికి 
సమర్పణంగా 

సమర్చనంగా- 

త్రిలోకాలలో 

త్రికాలాలలో, 

శ్రమైక జివన సౌందర్యానికి 
సమానమైనది లేనేలేదని 
కష్టజివులకు 

కర్శవీరులకు 

నిత్యమంగళం నిర్దేశిస్తూ, 
స్వస్తివాక్యములు సంధానిన్తూ, 
స్వర్ణవాద్యములు సంరావిస్తూ 
వ్యథార్త జీవిత యథార్థ దృశ్యం 
పునాదిగా ఇక జనించబోయే 
భావివేదముల జీవనాదములు 
జగత్తుకంతా చవులిస్తానోయ్‌! 


కమ్మరి కొ లిమీ, కుమ్మరి చక్రం, 
జాలరి పగ్గం, 


సాలెల మగ్గం, 

శరీరకష్టం స్ఫురింపజేసే 

గొడ్డలి, రంపం, కొడవలి, నాగలి, 
సహస్ర వృత్తుల సమస్త చిహ్నాలు- 
నా వినుతించే, 

నా విరుతించే, 

నా వినిపించే నవీన గీతికి, 

నా విరచించే నవీన రీతికి, 
భావం! 

భాగ్యం! 

ప్రాణం! 

ప్రణవం. 


సగ స్లో స్లో 


7-5-1937 


బెను నిజం, బెను నిజం 
బెను నిజం, నీవన్నది, 
నీవన్నది, నీవన్నది, 
నీవన్నది నిజం, నిజం! 


లేదు సుఖం, లేదు సుఖం, 
లేదు సుఖం జగత్తులో! 
బ్రదుకు వృథా, చదువు వృథా, 
కవిత వృథా! వృథా, వృథా! 


మనమంతా బానిసలం, 
గానుగలం, పీనుగలం! 
వెనుక దగా, ముందు దగా, 
కుడి యెడమల దగా, దగా! 


మనదీ ఒక బతుకేనా? 
కుక్కల వలె, నక్కల వలె! 
మనదీ ఒక బతుకేనా? 
సందులలో పందులవలె! 


నిజం సుమీ, నిజం సుమీ, 
నీవన్నది నిజం సుమీ! 


బ్రతుకు ఛాయ, చదువు మాయ, 


కవిత కరక్కాయ సుమీ! 


లేదు సుఖం, లేదు రసం, 
చేదు విషం జీవఫలం! 
జివఫలం చేదువిషు, 
చేదు విషం, చేదు విషం! 


జెను నిజం, జెను సుమా, 
జెను నిజం నీవన్నది! 


~ ~ 


చేదుపాట 


నివన్నది, నివన్నది, 
నీవన్నది నిజం, నిజం! 


14-5-1937 


సగ స్లో స్య 


కవితా! ఓ కవితా! 


కవితా! ఓ కవితా! 

నా యువకాశల నవపేశల సుమగీతావరణంలో, 
నిను నే నొక సుముహూర్తంలో, 
అతిసుందర సుస్యందనమందున 
దూరంగా వినువీధుల్లో విహరించే 
అందని అందానివిగా 

భావించిన రోజులలో, 

నీకై బ్రదుకే ఒక తపమై 

వెదుకాడే నిమిషాలందున నిషాలందున, 
ఎటు నే చూచిన చటులాలంకారపు 
మటుమాయల నటనలలో, 

నీ రూపం కనరానందున 

నా గుహలో, కుటిలో, చీకటిలో 

ఒక్కడనై స్రుక్కిన రోజులు లేవా? 


నీ ప్రాబల్యంలో, 
చిరదిక్షా శిక్షా తపస్సమీక్షణలో, 

నిశ్చల సమాధిలో, 

స్వర్ణద్వారపు తోరణమై వ్రేలిన నా 
మస్తిష్కంలో 

ఏయే ఘోషలు, భాషలు, దృశ్యాల్‌ తోచాయో? 
నే నేయే చిత్రవిచిత్ర శ్యమంత 

రోచిర్నివహం చూశానో! 

నా గీతం ఏయే శక్తులలో 

ప్రాణన్పందన పొందిందో? 

నీకై నే నేరిన వేయే ధ్వనులో, 

ఏయే మూలల వెదకిన ప్రోవుల 

ప్రోవుల రణన్నినాదాలో! 

నడిరే యాకస మావర్తించిన, 

మేఘా లావర్షించిన, 

ప్రచండ రుంరూ ప్రభంజనం 

గజగజ లాడించిన 


నడిసంద్రపు కెరటాల్లో మ్రైోగిన 
శంఖారావం, ఢంకాధ్వానం! 


ఆ రాత్రే, 

కారడవులలో లయాతీతమై 
విరుతించిన నానాజంతుధ్వనులో ? 
నక్షత్రాంతర్నిబిడ నిఖిలగానం, 
భూకంపాలు, ప్రభుత్వ పతనాలు, 
విఫ్టవం, యుద్ధం, 

అన్నీనీ చైతన్యం! 

నీ విశ్వరూప సాక్షాత్కారం! 


మరి నిన్ను స్మరిస్తే 

నా కగుపించే దృశ్యాలా? 

వినిపించే భాష్యాలా? 

అగ్నిసరస్సున వికసించిన వజ్రం! 

ఎగిరె లోహశ్యేనం! 

ఫిరంగిలో జ్వరం ధ్వనించే మృదంగ నాదం! 


ఇంకా నే నెం విన్నానా? 

నడిరే నిద్దురలో 

అపుడే ప్రసవించిన శిశువు నెదడ నిడుకొని 
రుచిర స్వప్నాలను కాంచే 

జవరాలి మనఃప్రపంచపు టావర్తాలు! 
శిశువు చిత్ర నిద్రలో 

ప్రాచిన స్మృత్రులూచే చప్పుడు! 
వైద్యశాలలో, 

శస్తకారుని మహే ంద్రజాలంలో, 
చోవుబ్రదుకుల సంధ్యాకాలంలో 

కన్నులు మూసిన రోగార్హుని 

రక్తనాళ సంస్పందన! 

కాలువనీళులలో జారిపడి 

కదలగనైనా చాలని 

త్రాగుబోతు వ్యక్తావ్యక్తాలాపన! 

పేలాపన! 


~~ 


కడుపు దహించుకుపోయె 
పడుపుకత్తె రాక్షసరతిలో 
అర్థనిమీలిత నేత్రాల 

భయంకర బాధల పాటల పల్లవి! 
ఉరి తీయబడ్డ శిరస్సు చెప్పిన రహస్యం! 
ఉన్నాది మనస్సీనీవాలిలో 

ఘూకం కేకా, భేకంబాకా! 
సమ్మెకట్టిన కూలీల, 

సమ్మెకట్టిన కూలీల భార్యల, బిడ్డల 
ఆకటీ చీకటిచిచ్చుల 

హాహాకారం! ఆర్హారావం! 


ఒక లక్ష నక్షత్రాల మాటలు, 

ఒక కోటి జలపాతాల పాటలు, 
శతకోటి సముద్రతరంగాల మోతలు! 
విన్నానమ్మా! విన్నా, నెన్నో విన్నాను. 
నా విన్నవి కన్నవి విన్నవించగా 
మాటలకి వెదుకాడగబోతె-- 

అవి, 

పుంఖానుపుంఖంగా 

శ్శృశానాలవంటి నిఘంటువుల దాటి, 
వ్యాకరణాల సంకెళ్ళు విడిచి, 
ఛందస్సుల సర్పపరిష్వంగం వదలి 
వడిగా, వడివడిగా 

వెలువడినై, పరుగిడినై, నా యెద నడుగిడినై! 
ఆ చెలరేగిన కలగాపులగపు 
విలయావర్తపు 

బలవత్‌ రురవత్‌ పరివర్తనలో ; 

నే నేయు వీధులలో చంక్రమణం చేశానో, 
నా సృష్టించిన గానంలో 
ప్రక్షాలితమామక పాపపరంపర 
లానంద వశంవద హృదయుని జేస్త- 
నీకై మేలుకొనిన 

సకలేంద్రియములతో 

ఏది రచిస్తున్నానో, చూస్తున్నానో, 
ఊపిరి తీస్తున్నానో, 


నిర్వికల్ప సమాధిలొ 

నా ప్రాణం నిర్వాణం పొందిందో, 
అటు నను మంత్రించిన, 

సమ్ముగ్గం గావించిన ఆ గాంధర్వానికి, 
తారానివహపు ప్రమసమాగమంలో 
జన్మించిన సంగీతానికి... 

నా నాడుల తీగలపై సాగిన 
నాదబ్రహ్మపు పరిచుంబనలో, 
ప్రాణావసానవెళాజనితం, 
నానాగానానూనన్వానావళితం, 
బ్రదుకును ప్రచండభేరుండ గరు 
త్పరిరంభంలో పట్టిన గానం, 
సుఖదుఃఖాదిక ద్వంద్వాతీతం, 
అమోఘ, మగాధ, మచింత్య, మమెయం, 
ఏకాంతం, ఏకైకం, 

క్షణికమై శాశ్వతమైన దివ్యానుభవం, 
బ్రహ్మానుభవం కలిగించిన, 

నను కరిగించిన కవనఘృణిీ! 

రమణీ! 

కవితా! ఓ కవితా! 


నా జనని గర్భంలో స 

ఆకారం లేకుండా నిద్రిస్తూన్న 

నా అహంకారానికి 

ఆకలి గొల్పించిననాడో! 

నా బహిరంతరింద్రియాలలో 
ప్రాణం ప్రసరించగ, నేనీ భూలోకంలో పడి 
సుఖదుఃఖా లేవేవో 

వస్తూంటే తలదాలిచి 

ప్రపంచ పరిణాహంలో 
ప్రయాణికుడనై, 

పరివ్రాజకుడనై, 

విహ్వలంగా వర్తించే వేళ 
అభయహస్తముద్రతో ననుదరిసిన 
నన్ను పునీతుని కావించిన కవితా! 
లలిత లలిత కరుణామహితా! 


అనుపమితా! 
అపరిమితా! 
కవితా! ఓ కవితా! 


నేడో, నా ఊహాంచల 
సాహసికాంసం కప్పిన నా 
నిట్టూర్పులు వినిపిస్తాయా? 
నేనేదో విరచిస్తానని, 

నా రచనలలో లోకం ప్రతిఫలించి, 
నా తపస్సు ఫలించి, 

నా గీతం గుండెలలో ఘూర్జిల్లగ 
నా జాతి జనులు పాడుకొనే 
మంత్రంగా మ్రోగించాలని, 

నా ఆకాశాలను 

లోకానికి చేరువగా, 

నా ఆదర్శాలను 

సోదరులంతా పంచుకునే 
వెలుగుల రవ్వల జడిగా, 

అందీ అందకపోయే 

నీ చేలాంచలముల విసరుల 
కొసగాలులతో నిర్మించిన 

నానుడి నీ గుడిగా, 

నా గీతం నైవేద్యంగా, హృద్యంగా, 
అర్పిస్తానో 

నా విసరిన రన విసృమర 
కుసుమ పరాగం! 

ఓహో! ఓ రసధుని! మణిఖని! జననీ! ఓ కవితా! 
కవితా! కవితా! ఓ కవితా! 


సగ స్లో స్య 


1937(?) 


సిందూరం, రక్తచందనం, 
బంధూకం, సంధ్యారాగం, 
పులిచంపిన లేడినెత్తురూ, 
ఎగరేసిన ఎర్రజెండా, 
రుద్రాలిక నయనజ్వాలిక, 
కలకత్తా కాళిక నాలిక 


కావాలోయ్‌ నవకవనానికి. 


ఘాటెక్కిన గంధక ధూమం, 
పోటెత్తిన సప్త సముద్రాల్‌, 
రగులుకొనే రాక్షసబొగ్గూ, 
బుగులుకొనే బుక్కాగుండా, 
వికసించిన విద్యుత్తేజం, 
చెలరేగిన జనసమ్మర్దం 


కావాలోయ్‌ నవకవనానికి. 


రాబందుల రెక్కల చప్పుడు, 
పొగగొట్టపు భూంకార ధ్వని 
అరణ్యమున హరీంద్ర గర్జన 
పయోధర ప్రచండ ఘోషం 
ఖడ్గమృగోదగ్రవిరావం, 
రుంరూూనిల షడ్డధ్వానం, 


కావాలోయ్‌' నవకవనానికి, 


కదిలేది కదిలించేది, 

మారేది మార్ప్సించేదీ, 

పాడేదీ పాడించేది, 
పెనునిద్దుర వదిలించేదీ, 
మునుముందుకు సాగించేదీ, 
పరిపూర్ణపు బ్రదుకిచ్చేదీ, 


కావాలోయ్‌ నవకవనానికి. 


నవ కవిత 


3-8-1937 


ఏ దేశచరిత్ర చూచినా 
ఏమున్నది గర్వకారణం 
నరజాతి చరిత్ర సమస్తం 
పరపిడన పరాయణత్వం. 


నరజాతి చరిత్ర సమస్తం 
పరస్పరాహరణోద్యోగం: 
నరజాతి చరిత్ర సమస్తం 
రణరక్త ప్రవాహసిక్తం. 


బిభత్సరస ప్రధానం. 
పిశాచగణ సమవాకారం! 
నరజాతి చరిత్ర సమస్తం 
దరిద్రులను కాల్చుకుతినడం. 


బలవంతులు దుర్చల జాతిని 
బానిసలను కావించారు: 
నరహంతలు ధరాధిపతులై 
చరిత్రమున ప్రసిద్ధికెక్కిరి. 


రణరంగం కానిచోటు భూ 
స్థలమంతా వెదికిన దొరకదు 
గతమంతా తడిసె రక్తమున, 
కాకుంటే కన్నీళ్ళతో. 


చల్లారిన సంసారాలూ 
మరణించిన జన సందోహం 
అసహాయుల హహాకారం 
చరిత్రలో నిరూపించినవి. 


జెంఘిజ్‌ఖాన్‌, తామర్లినూ, 
నాదిర్షా, ఘజ్బ్‌ భూరి, 


దేశ చరిత్రలు 


సికిందరో ఎవజైతెనం? 
ఒక్కొక్కడూ మహాహాంతకుడు. 


వైకింగులు, శ్వేత హూణులూ 
సీధియన్లు, పారశీకులూ, 
పిండారులు, థగ్గులు కట్టిరి 
కాలానికి కత్తుల వంతెన. 


అజ్ఞానపు టంధయుగంలో 
ఆకలిలో, ఆవేశంలో- 
తెలియని ఏ తీవ్రశక్తులో 
నడిపిస్తే నడిచి మనుష్యులు- 


అంతా తమ ప్రయోజకత్వం 
తామే భువి కధినాధులమని, 
సాపించిన సామ్యాజ్యాలూ, 
థి 

నిర్మించిన కృత్రిమచట్టాల్‌ 


ఇతరేతర శక్తులు లేస్తే 
పడిపోయెను పిక మెడలై 
పరస్పరం సంఘర్షించిన 
శక్తులలో చరిత్ర పుట్టెను. 


చిరకాలం జరిగిన మోసం, 
బలవంతుల దొర్జ్దన్యాలూ, 

ధనవంతుల పన్నాగాలూ 

ఇంకానా! ఇకపై చెల్లవు 


ఒక వ్యక్తిని మరొక్క వ్యక్తీ, 
ఒక జాతిని వేరొక జాతీ, 
పఏిడించే సాంహపిక ధర్మం 
ఇంకానా ? ఇకపై సాగదు. 


చీనాలో రిక్షావాలా, 

చెక్‌ దేశపు గని పనిమనిప్పి 
ఐర్లాండున ఓడ కళాసీ, 
అణగారిన ఆర్హులందరూ- 


హటెన్‌టాట్‌, జాలూ, నిగ్రొ 
ఖండాంతర నానా జాతుల 
చారిత్రక యధథార్థతత్వం 
చాటిస్తారొక గొంతుకతో. 


త యుద్ధం ఎందుకు జరిగెనొ? 
టి రాజ్యం ఎన్నాళ్లుందో! ? 
తారీఖులు, దస్తావేజులు 
ఇవి కావోయ్‌ చరిత్రకర్థం. 


ఈ రాణీ ప్రేమపురాణం, 

ఆ ముట్టడికైన ఖర్చులూ, 
మతలబులూ, కెఫెయతులూ 
ఇవి కావోయ్‌ చరిత్రసారం. 


ఇతిహాసపు చీకటి కోణం 
అట్టడుగున పడి కాన్పించని 
కథలన్నీ కావాలిప్పడు! 
దాచేస్తే దాగని సత్యం. 


నైలునది నాగరికతలో 
సామాన్యుని జివనమెట్టిది? 
తాజమహల్‌ నిర్మాణానీకి 
రాళ్ళెత్తిన కూలిలెవ్వరు? 


సామ్రాజ్యపు దండయాత్రలో 
సామాన్యుల సాహసమెట్టిది? 
ప్రభువెక్కిన పల్లకి కాదోయ్‌, 
అది మోసిన బోయీ లెవ్వరు? 


తక్షశిలా, పాటలి పుత్రం, 
మధ్యధరా సముద్రతీరం 
హారప్పా, మొహంజొదారో, 
క్రో-మాన్యాన్‌ గుహాముఖాల్లో- 


చారిత్రక విభాత సంధ్యల 
మానవకథ వికాసమెట్టిది? 


ఎ దెశం ఎ కాలంలో 
సాధించిన దే పరమార్థం? 


ఏ శిల్పం? ఏ సాహిత్యం? 
ట్‌ శాస్తం?ఏ గాంధర్వం? 

ఏ వెల్గుల కీ ప్రస్థానం? 

ఏ స్వవ్నం? ఏ దిగ్విజయం? 


10-4-1938 


జ్యాలాతోరణం 


స్వర్గనరకములఛాయా దేహలి, 

తెలి, నలితలుపులు తెరచి, మూసుకొని- 
సర్గవిలయ హేమంతవసంత 
ధ్వాంతకాంతి విక్రాంత వేళలో, 


చావుపుట్టుకల పొలిమేరలలో 
ఆవులింబెనొక చితాగ్ని కుండం! 
అనాధజీవులసమాధుల్ని 
అఘోరించిఘోషించాయి: 


ఇదేమి: లోకం హిరణ్యనేత్రుని 
పదాఘాతమునప్రతిద్వనించగ, 
కురుక్షేత్రమునక్రుద్ధవృక దరు 
గదాఘాతమునగజగజలాడగ, 


జాతిజాతి నిర్ణాత పాతనం 
ఘాతహేతువై, కాలకేతువై, 
అదెసంవర్తపు తుపానుమేఘం 
తొ లిగర్జించిన తూర్యవిరావం! 


ప్రదీప్తకీలాప్రవాళమాలా 
ప్రపంచవేలాప్రసారములలో, 
మిహిరవాజితతి! మఖవ ధనుర్ద్యుతి! 
పుడమికినేడే పుట్టినరోజట! 


సగ స్లో స్య 


1938 


మానవుడా! 


రాశి చక్రగతులలో 

రాత్రిందివాల పరిణామాలలో, 
బ్రహ్మాండ గోలాల పరిభ్రమణాలలో, 
కల్పాంతాలకు పూర్వం కదలిక పొందిన 
పరమాణువు సంకల్పంలో, 

ప్రభవం పొందినవాడా! 

మానవుడా! మానవుడా! 


సౌందర్యం ఆరాధించేవాడా! 
కవితలో, శిల్పంలో- 
పురుగులో, పుష్పంలో- 
మెరుపులో, మేఘంలో 
సౌందర్యం ఆరాధించేవాడా! 
జీవించేవాడా! 

సుఖించేవాడా! దుఖించేవాడా! 
విహ్వులుడా! వీరుడా! 
ప్రేమించేవాడా! 

వియోగీ! యోగీ! భోగీ! త్యాగీ! 


ఆలోచనలు పోయేవాడా! 

అనునిత్యం అన్వేషించేవాడా! 

చెట్టూ, చెరువూ, గట్టూ, పుట్టా, 
ఆకసంలో, సముద్రంలో 
అన్వేషించేవాడా! 

అశాంతుడా! పరాజయం ఎరుగనివాడా! 
ఊర్థ్వదృష్టీ! మహామహుడా! 

మహో ప్రయాణికుడా! 

మానవుడా! మానవుడా! 


కాట్టాడుకునేవాడా! 
ఓర్వలేనివాడా! 


సంకుచిత స్వభావుడా! 
అయ్యో! మానవుడా! 


ఓహో! మానవుడా! 

ధర్మస్థాపనకు యుద్ధం చేసేవాడా! 
అన్యాయం భరించలేని వాడా! 
ఆదర్శజివి! మహాత్మా! మానవుడా! 


ఆసియా, అమెరికా, యూరప్‌, 
ఆఫ్రికా, ఆస్ట్రాలియాలలో 

సముద్ర ద్వీపాలలో, 
ధ్రువప్రాంతాలలో 

పట్టణాలలో, పల్లెలలో, 

ధనీవో, దరిద్రుడవో, 

వృద్ధుడవో, యువకుడవో, 

తెల్లని, నల్లని, ఎర్రని, పచ్చని రంగో, 
బలవంతుడివో! బలహీనుడివో 
బ్రదికేవాడా! పాడేవాడా! మానవుడా! మానవుడా! 
అవిభక్తకుటుంబీ! 

ఏకరక్తబంధూ! 

మానవుడా! మానవుడా! 


అనేకభాషలు మాట్లాడేవాడా! 

అనేకస్టలలో తిరిగేవాడా! 

అనేక కాంతులు వెదజల్లేవాడా 
సహృదయా! సదయా! 'సన్మార్గగామీ! 

సముద్రాలు దాటేవాడా 

ఎడారులూ, పర్వతాలూ గడచేవాడా! 

ఆకాశాలను వెదికేవాడా! 

నక్షత్రాలను శోధించేవాడా! 

పిపాసీ, తపస్వీ! 

వంతెనలు నిర్మించినవాడా! 

వైద్యశాలలు, వస్తుప్రదర్శనశాలలు, 

గ్రంథాగారాలు, పరిశ్రమాలయాలు, 

ధూమశకటాలూ, నాకలూ, విమానాలూ 

నిర్మించినవాడా! 


దూరదృష్టి, దూరశ్రవణశక్తులు 
సాధించినవాడా! 
మానవుడా! మానవుడా! 


రసైకజివీ! 

కది! నటుడా! శిల్పాచార్యా! 
గానకళాకోవిదుడా! వేదాంతీ! 
విజ్ఞానధనీ! భవధునీ! 


దుఃఖమయా! దయాళూ! పరదుఃఖా సహనశిలీ! 


చమనుకూడా చంపడానికి 
చేతులురానివాడా! 
బుదమూరి! 
దియోర్త 
జీసన! 
సంఘపశూ! శ్రమైకజివి! 
శరీర పరీవృతుడా! 
ఘర్మవర్ష పయోధుడా! 
రక్తకణ సమష్టి కుటుంబీ! 
కష్టజీవి! కార్మికుడా! మానవుడా! 


కూలి! మాలి! రైతూ! 

గుడిసిలలో బ్రదికేవాడా! 

గంజినీళ్లు తాగి కాలం గడిపేవాడా! 
కడుపెడు సంతానం కలిగినవాడా! 
ఆకలికన్నూ! మానవుడా! 


తిరగబడేవాడా! ప్రశ్నించేవాడా! 
అన్యాయాలకు ఆహుతి కావడానికైనా 
జంకనివాడా! 

ఖైది! 

రౌడీ! 

ఖూనీకోర్‌! 

బేబీ! 

మానవుడా! మానవుడా! 


1938 


సంధ్యాసమస్యలు 


ఆ సాయంత్రం... 
రాక్సీలో నార్మా షేరర్‌, 
బ్రాడ్వేలో కాంచనమాల! 
ఎట కేగుటో సమస్య తగిలిం 
దొక విద్యార్థికి! 


ఉడిపీ శ్రికృష్ణవిలాన్‌లో- 

అటు చూస్తి బాదం హల్వా, 

ఇటు చూస్తే సేమ్యా ఇడ్లీ! 

ఎంచుకొనే సమస్య కలిగిందొక ఉద్యోగికి! 


ఆ సాయంత్రం... 
ఇటు చూస్తే అప్పులవాళ్లూ 
అటు చూస్తే బిడ్డల ఆకలి! 
ఉరిపోసుకు చనిపోవడమో, 
సముద్రమున పడిపోవడమో- 
సమస్యగా ఘనీభవించిందొక సంసారికి! 


సగ స్లో స్య 


1939 


దేనికొరకు 


వేళకాని వేళలలో,లేనిపోని వాంఛలతో- 
దారికాని దారులలో,కానరాని కాంక్షలతో - 
దేని కొరకు పదే పదేదేవులాడుతావ్‌? 
ఆకటితో, అలసటతో, 

ప్రాకులాడుతావ? 

ర్రీనివాసరావ్‌! 


ర్రీనివాసరావ్‌! 
దేనికోసమోయ్‌? 

నడిరాతిరి కడలివద్ద 
హోరుగాలి ఉపశ్రుతీగ, 

నీలోనే నీవేదోఆలపించుతావ్‌? 
ఆవ్యక్తపు టూహలతోఆలపించుతావ్‌ 
జగమంతా నిదుర మునిగి 
సద్దణగిన నడిరాతిరి 

నీలోనే నీవేదోఆలకించుతావ? 
ర్రీనివాసరావ్‌! 

ర్రీనివాసరావ్‌! 


సగ స్లో స్లో 


1939 


నిద్రకు వెలియై... 

నె నొంటరినై... 

నా గదిలోపల చీకటిలో 
చీకటిలోపల నాగదిలో! 
నా గదిలో... 


నే నొక్కడనై... 

నిద్రకు వెలియై... 

కన్ను లనిండిన కావిరితో! 
కావిరి నిండి కన్నులతో! 
కన్నులలో... 

కావిరితో... 


నిద్రకు వెలియై... 

నే నొక్కడనై... 
గుండెలకప్పిన కుంపటితో! 
కుంపటికప్పిన గుండెలతో! 
గుండెలలో... 
కుంపటితో... 


నాకనుగోనల, 

నా యెదగోడల, 

నాలుగు దిక్కుల బాకులతో... 
బాకుల తోటల బాటలతో... 
బాటలలో... 

బాకులతో... 


భగ భగ భుగ భుగ 

భగ భగ మండే 

నా గది చీకటి నాలుకతో! 
నాలుక చిలిన నాగులతో! 


నా గదిలో... 


నాగులతో... 

ఇరవై కోరల, 

అరవై కొమ్ముల, 

క్రూర ఘోర కర్కోటకులో? 

కోరకి కన్నూ, 

కొమ్ముకి కన్నూ 

కర్కాటక కర్కోటకులో? 
దారుణ మారణ దానవ భాషలు! 
ఫేరవ భైరవ భీకర ఘోషలు! 
ఘోషల భాషల, 
ఘంటల మంటల 


కంటక కంఠపు గణగణలో? 
చిటికెల మెటికల చిటపటలో? 


నే నొంటరినై... 

నిద్రకు వెలియై... 
చీకటిలోపల నాగదిలో! 
నాగది లోపల చీకటిలో! 
ఆకటితో... 


సగ స్లో స్య 


20-6-1939 


అంతేలే, పేదల గుండెలు ! 
అశ్రువులే నిండిన కుండలు ! 
శృశానమున శశికాంతులలో 
చలిబారిన వెలి రాబండలు ! 


అంతేలే, పేదల మూపులు ! 
అణగార్చిన విధి త్రోద్రోపులు, 
పయోధితట కుటీరములవలె 
భరియించవు బాధల మోపులు ! 


అంతేలే, పేదల చేతులు ! 

శ్లథశైశిర పలాశరీతులు ! 
ఐశుష్కములు, పరిపాండురములు ! 
విచలించెడు విషాదహేతులు ! 


అంతేలే, పేదల కన్నులు ! 
వినమ్రములు, వెతల వ్రణమ్ములు ! 
తుపానులో తడిసిన, జడిసిన 
గోమాతల కన్నుల తమ్ములు ! 


అంతేలే, పేదల కన్నులు ! 
తిరిపెమునకు పిడికెడు మెతుకులు ! 
తిరువెరుగని దీర్ష రాత్రిలో 

తల పగిలెడి తలపుల గతుకులు ! 


(Emile Verhaeren వ్రాసిన Les Pauvres అనే గీతానికి అనువాదం) 


1939(?) 


సగ స్లో స్య 


గర్జించురపష్యా! 


(The Soviet Airforce has gone into action - News Item , June ‘41) 


గర్లించురష్యా! 
గాండ్రించురప్యా! 
పర్ణన్యశంఖంపలికించు రష్యా! 
దౌర్లన్యరాజ్యం ధంసించురవషాూ! 
లేతే, రష్యా! 

రారా, రష్యా! 

రష్యా! రష్యా! రష్యా! ఓ రష్యా! 


వ్యక్తిస్వతస్సిద్ధ స్వాతంత్రదాతా! 
పతితనిర్గతిక ప్రపంచత్రాతా! 
బావికాల స్వర్ణభవన నిర్మాతా! 
లేలేలేరష్యా! 

రారారా రష్యా! 


రష్యా! రష్యా! రష్యా! రపష్యా! 


పుష్కిన్‌, గోగోల్‌, షెకోవ్‌, టాల్‌స్టాయ్‌, 
డోస్టోయ్‌వస్కీ, గోర్కీ, కూప్రిన్‌ 
శిల్పసమ్రాట్టులై 

జీవితంమథియించి, 

పాపపంకం నుండి పద్మాలుపుట్టంచి, 
కార్మికస్వర్గాన్ని కల గన్నరప్యా! 

రష్యా! రష్యా! రష్యా! నా రష్యా! 


మార్క్స్‌, ఎంగెల్స్‌ మహాప్రవక్తలై 
మానవవురోగమన మార్గాలుతెరువగా 
లెనిన్‌ తపస్సు, 

స్టాలిన్‌ సేద్యం 

జలించిన, ఫలించిన సముజ్జలతేజం! 
యునైటెడ్‌సోవియట్‌ సోషలిష్ట్‌రాజ్యం 
స్వాతంత్రశత్రువుల గుండెల్లో బల్లెం! 
పర పీడనాపరుల ప్రాణాల భైరవి! 


రారారా, రష్యా! 
లేలేలే, రష్యా! 
రష్యా! రష్యా! రష్యా! ఓ రష్యా! 


ఈలఅగ్ని వర్షాలు, 

ఈరక్తపాతాలు, 

ఎలాగూవచ్చాయి, ఏమయితేకానీ! 
ఈ సవన రంగంలో ఎగరనీజివాలు! 
ఈ సమయం తుది చూడక 

ఇక నిలిచిపోరాదు! 
తిరుగులేనిప్రతిజ్ఞ తీసుకోరష్యా! 


పెట్టుబడికూటాలు కట్ట కడుతున్నాయి! 
కుట్రలు, కుహకం చెలరేగుతున్నాయి 
అసత్యప్రచారపు రేడియో బాకా! 
రాజకీయాలలోరంగుల వేషాలు, 
మరఫిరంగులు తెచ్చిమందిచ్చి రష్యా! 
విమానబాహువులువిసురుతూ, రష్యా! 
అనంతప్రపంచం అంతటానీవై 
నీగొడుగు నీడల్ని సాగించురషా! 
స్వతంత్రత, సమానత సాధించురషాూ! 
రష్యా! రష్యా! రష్యా! ఓ రష్యా! 


సుప్తకంకాళాలు మెలుకొంటున్నాయి! 

ప్రపంచం పడగెత్తి బుసకొట్టిలెచింది! 

కార్మికులు, కర్షకులు, తాడీతులు, పీడితులు 

కెరటాలుగాపొంగి తిరగబడుతున్నారు! 
ప్రపంచంనీ కర పరిపక్వంగా వుంది! 

కోటిగంతులునిన్ను కోరి రమ్మన్నాయి! 

కోటిచేతులు నిన్నుకౌగలిస్తున్నాయి! 

నై అంటూ రష్యా! 

జై అంటూ రష్యా! 

లేలే లె రష్యా! 

రారారా రపష్యా! 


రష్యా! రష్యా! రష్యా! ఓ రష్యా! 


1941 


నిజంగానే 


నిజంగానేనిభిలలోకం 
నిండుహర్తం వహిస్తుందా? 
మానవాళిీకినిజంగానే 
మంచికాలంరహిస్తుందా? 


నిజంగానే, నిజంగానే 
నిఖిలలో కంహసిస్తుందా? 
దారుణద్వేషాన్ని పెంచే 
దానవత్వంనశిస్తుందా? 


బానిసలసంకెళ్ళు బిగిసే 
పాడుకాలంలయిస్తుందా? 
సాధుసత్వపుసోదరత్వపు 
సాదుతత్వంజయిస్తుందా? 
జడలువిచ్చిన, సుడులురెచ్చిన 
కడలినృత్యం శమిస్తుందా? 
నడుమతడబడి, సడలి, ముడుగక 
పడవతీరం క్రమిస్తుందా? 


నిజంగానే, నిజంగానే? 


సగ స్లో స్య 


1941 (?) 


చూడు, చూడు, నీడలు! 
నీడలు, పొగ మేడలు! 
యుగయుగాల దోపిడిలో, 
నరనరాల రాపిడిలో- 
పగమారిన, 

పొగచూరిన 
శాసనాలజాడలు! 
జాలిజార్చుగోడలు! 


చూడు, చూడు, నీడలు! 
నీడలు, పొగ మేడలు! 


చూడు, చూడు, నీడలు! 
పెదవాళ్ళవాడలు! 


నరనరాలవేదనలో 
తరతరాలరోదనలో-- 
బక్కచిక్కి! 

బిక్కచచ్చి 

పడినబతుకు గోడలు! 
పాడుబడ్డవాడలు! 
చూడు, చూడు, నీడలు! 
పెదవాళ్ళవాడలు! 
చూడు, చూడు, నీడలు! 
పూలులేని కాడలు 
తరతాల చెరసాలల 
రకరకాల తెరచాటుల 
పొదిగిటిలో 
ఒదిగిలిపడు 
నిర్భాగ్యపునిడలు! 
ఎడారిలోఓడలు! 


నీడలు 


ww XW 


చూడు, చూడు, నిడలు! 
పూలులేని కాడలు! 


చూడు, చూడు, నీడలు! 
పీడలతోక్తీడలు! 

చూడు, చూడు, నీడలు! 
సూర్యునితో క్రీడలు! 
సూర్యుని సూదులతో 
క్రీడలాడు నీడలు! 


సగ స్లో స్య 


19-6-1947 


జగన్నాథుని రథచక్రాలు 


పతితులార ! 

భ్రష్టులార ! 

బాధాసర్ప దష్టులార ! 
బ్రదుకు కాలి, 

పనికిమాలి, 

శని దేవత రథచక్రపు 
టిరునులలో పడి నలిగిన 
దీనులార ! 

హీనులార ! 

కూడు లేని, గూడు లేని 
పక్షులార ! భిక్షులార ! 
సఖులవలన పరిచ్యుతులు, 
జనులవలన తిరస్కృతులు, 
సంఘానికి బహిష్కృతులు- 
జతాసువులు, 
చ్యుతాశయులు, 
హృతాశ్రయులు, 

హతాశులై 

ఏడవకం డేడవకండి ! 


మీరక్తం, కలగి కలగి 

మీ నాడులు కదలి కదలి 
ల ప్రేవులు కనలి కనలి 
ఏడవకం డేడవకండి. 

ఓ వ్యథానివిష్టులార ! 

ఓ కథావశిష్టులార ! 
పతితులార ! 

భ్రష్టులార ! 
బాధాసర్పదష్టులార ! 
ఏడువకం డేడవకండి ! 


వస్తున్నా యొస్తున్నాయి... 
జగన్నాథ, 

జగన్నాథ, 

జగన్నాథ రథచక్రాల్‌ ! 
జన్నాథుని రథచక్రాల్‌ ! 
రథచక్రాల్‌, 

రథచక్రాల్‌, 

రథచక్రాల్‌, రథచక్రా 
లోస్తున్నా యొస్తున్నాయి ! 


పతితులార ! 

భ్రష్టులార ! 

మొయిల్దారిని 

బయల్టెరిన 

రథచక్రాల రథచక్రా 
లొస్తున్నా యొస్తున్నాయి ! 


సింహాచలం కదిలింది, 
హిమాలయం కరిగింది, 
వింధ్యాచలం పగిలింది- 
సింహాచలం, 

హిమాచలం, 

వింధ్యాచలం, సంధ్యాచలం... 
మహానగా లెగురుతున్నాయి ! 
మహారథం కదులుతున్నాది ! 
చూర్ణమాన 

ఘూర్లమాన 

దీర్ణమాన గిరిశిఖరాల్‌ 
గిరగిరగిర తిరుగుతున్నాయి ! 
పతితులార ! 

భ్రష్టులార ! 
బాధాసర్పదష్టులార ! 
రారండో ! రండో! రండి! 


వూరవతల నీరింకిన 
చెరువుపక్క, చెట్టునీడ- 


గొనెలతో, కుండలతో, 

ఎటు చూస్తే అటు చీకటి, 
అటు దుఃఖం, పటునిరాశ- 
చెరసాలలు, ఉరికొయ్యలు, 
కాలువలో ఆత్మహత్య ! 
దగాపడిన తమ్ములార ! 
మీ బాధలు నే నెరుగుదును... 
వడలో, కడు 

జడిలో, పెను 

చలిలో తెగ నవసి కుములు 
మీ బాధలు, మీ గాధలు 
అవగాహన నాకవుతాయి 
పతితులార ! 

భ్రష్టులార ! 

దగాపడిన తమ్ములార ! 

మీ కోసం కలం పట్టి న 
ఆకసపు దారులంట 
అడావుడిగ వెళిపోయే, 
అరుచుకుంటు వెళిపోయే 
జగన్నాథుని రథచక్రాల్‌, 
రథచక్ర ప్రళయఘోష 
భూమార్గం పట్టిస్తాను ! 
భూకంపం పుట్టిస్తాను | 


నట ధూర్జటి 

నిటాలాక్షి పగిలిందట ! 
నిటాలాగ్ని రగిలిందట ! 
నిటాలాగ్ని ! 

నిటాలాగ్ని ! 

నిటాలాక్షి పటాలుమని 
ప్రపంచాన్ని భయపెట్టింది | 


అరర్లూ. ! రూం 
రఘుటక్‌, ఫటక్‌ ... 


హింసనణచ 

ధ్వంసరచన 

ధ్వంసనణచ 

హింసరచన 

విషవాయువు, మరఫిరంగి, 
టార్సీడో, టోర్నాడో! 

అది విలయం, 
అదిసమరం, 

అటో యిటో తెగిపోతుంది ? 
సంరంభం, 

సంక్షో భం, 

సమ్మర్దన, సంఘర్షణ | 
హాలహలం పొగ చూరింది ! 
కోలాహలం చెలరేగింది ! 
పతితులార ! 

భ్రష్టులార ! 

ఇది సవనం, 

ఇది సమరం! 

ఈ యెగిరిన ఇనుప డేగ, 
ఈ పండిన మంట పంటి, 
ద్రోహాలను తూలగొట్టి, 
గోషాలను తుడిచిపెట్టి, 
స్వాతంత్య్రం, 

సమభావం, 

నౌభ్రాత్రం 

సౌహార్దం 

పునాదులై ఇళ్లు లేచి, 
జనావళికి శుభం పూచి- 
శాంతి, శాంతి, శాంతి, శాంతి 
జగమంతా జయిస్తుంది, 

ఈ స్వప్నం నిజమవుతుంది ! 
ఈ స్వర్గం బుజువవుతుంది ! 
పతితులార ! 

భ్రష్టులార ! 
బాధాసర్పదష్టులార ! 
దగాపడిన తమ్ములార | 


ఏఎడవకం డేడవకండి ! 
వచ్చిశాయ్‌ , విచ్చేశాయ్‌, 
జగన్నాథ, 

జగన్నాథ, 

జగన్నాథ రథచక్రాల్‌, 
జగన్నాథుని రథచక్రాల్‌ 
రథచక్రాల్‌, 

రథచక్రాల్‌, 

రథచక్రాల్‌, రథచక్రాల్‌, 
రారండో! రండో! రండో! 
ఈ లోకం మీదేనండి! 
మీ రాజ్యం మీ రేలండి. 


సగ స్లో స్లో 


1940 


శ్రీశ్‌ గురించి... 


ఉఆచార్య కేతు విశ్వనాధరెడ్డిథి 


శ్రీశ్రీలో సంప్రదాయ సాహిత్యం, సాహిత్య సిద్ధాంతాల జ్ఞానం ఉంది. వైదుష్యం ఉంది. 
జాతీయ, అంతర్జాతీయ సాహిత్యాల, సాహిత్య చలనాల, ఉద్యమాల, ధోరణుల 
పరిచయమూ, అవగాహనా ఉన్నాయి. శ్రీశ్రీ సృజన, ప్రతిభ, తాత్త్విక మార్గాన్వేషణతో 
కూడిన నిరంతర ప్రయోగశాల. 


కవిత్వ మాధ్యమం మీద శ్రీశ్రీ కున్న అదుపు - పద్యం, గేయం, వచన పద్యం, పాట, 
శతకం, ప్రాసక్రిడ, లిమరిక్‌, కవితా సంభాషణ కవితా రూపొలమీద అదుపు - కవితా 
ప్రియులందర్నీ చకితుల్ని చేసింది. ప్రపంచం అంతటా వచ్చినటువంటి ఉల్లోలకల్లోల 
ప్రభావంితో “దందహ్యమానంగా మండిపోతున్న దశాబ్దంలో మహాప్రస్థానం గీతాలు 
వచ్చాయి. వాటిలోని “మార్క్సిస్టు స్ఫూర్తి, సామాజిక స్పృహ యాదృచ్చికాలు కావని శ్రిశ్రి 
తనమాటగా చెప్పారు. అప్పటినుంచి, అంటే 1933లో రాసిన జయభేరి గీతం నుంచి 
1983లో మరణించే వరకూ అలజడికి, ఆందోళనకూ గురైన తిరుగుబాటు 
యువపాఠకుల్నీ, సామాజిక పరివర్తని “అభ్యుదయం” కోసం క్రియాశీలంగా కదలిన 
పాఠకశ్రోత సముదాయాల్ని శ్రీ శ్రీ ఉత్తేజపరిచారు. ఇరవయ్యో శతాబ్దిలో ఒక అర్థశతాబ్ది 
కాలం సాహితీ ప్రజారంగాల్లో శ్రీశ్రీ - కదలికకు సంకేతంగా నిలిచారు. సాహిత్యం 
క్లాసిసిజం, జాతీయ దురహంకార ధోరణులను వ్యతిరెకించారు. అభ్యుదయ కవితా 
వైతాళికుడిగా, విఫ్టవకవితా చోదకుడుగా గుర్తింపు పొందారు. 


కవిత్వంలో నే కాకుండా కధ, నవల, నాటకం, శ్రవ్యనాటిక, ప్రత్యేక వ్యాసం (ఫిచర్‌), 
విమర్శ, యాత్రాచరిత్ర, ఆత్మకధ, లేఖా సాహిత్యం ప్రక్రయల్లో సైతం తనదైన ముద్రను 
ప్రతిఫలించటానికి ప్రయత్నించారు. సృజనాత్మక రచనల అనువాదంలో అనుసృజనకు 
దృష్టాంతంగా నిలిచారు. 


కధారచనలో చైతన్య స్రవంతి ధోరణి ప్రవేశానికి స్ఫూర్తి నిచ్చారు. శ్రవ్యనాటికల్లో 
మానవుని భవితవ్యాన్ని గురించి కలలు గన్నారు. విమర్శలో “రసానందంి” 
“రసావిష్కరణి “రసాస్వాదని “రసస్పందని రితి” లాంటి ఆలంకారిక సంప్రదాయ 
పరిభాషను వాడారు 'రసని అనే “ఏకకాలంలో అనేక రసాలు ఉప్పాంగ చేసే” 
రచనాపద్ధతిని ప్రతిపాదించారు. ఆత్మకధ అనంతంలో వ్యక్తిగత బలహీనతల్ని 
బహిరంగంగా చెప్పుకునే ఒక కొత్త పద్దతిని ప్రవేశపెట్టారు. (పాశ్చాత్య ఆత్మకధల 
Openness ప్రభావమూ, కొంతవరకు పాబ్లో నెరూడా ఆత్మకధ ప్రభావమూ అనంతం మీద 
ఉండి ఉండాలి). రచనా సందర్భాన్నీ రచనను బట్టి మార్భిజం, ప్రాయిడిజంలోని భౌతిక 


మానసిక ప్రపంచాల సంబంధాన్ని లోతుల్ని పట్టుకొడానికి ప్రయత్నించారు. తన 
జీవితకాలంలోనే అభిమానులనూ, అనుకర్తలనూ, ముగ్గులనూ, ఆరాధకులనూ, 
విరభక్తులను, డ్రాయింగ్‌ రూం కవిత్వకళా ప్రదర్శకులనూ సంపాదించుకున్నారు. 


తెలుగు సాహిత్యరంగంలో శ్రీశ్రీ ఒక అద్భుతవ్యక్తి (16866) గా ఒక సమ్మోహనశక్తి 
(Charishma)గా కీర్తిప్రతిష్టలు సంపాదించుకున్నారు. ఒక గూఢ ప్రశ్న (ల18౬ఖ) గా 
కూడా నిలిచారు. 


ఇరవయ్యో శతాబ్ది చివరి రెండు దశాబ్దాల్లో శ్రీశ్రీ జీవిత సాహిత్యాలగురించీ, 
సమాజం శ్రీశ్రీ జీవిత సాహిత్యాల మధ్య ఉండే అన్యోన్య సంబంధాల గురించి 
మునుపటికంటే నిశితంగా విమర్శకులు 'పునర్మూల్యాంకనానికి పూనుకున్నారు. ఈ 
పునర్మూల్యాంకనానికి దోహదం చేసిన కారణాలు కొ న్ని: 1 మారిన రాజకీయ సామాజిక 
సాంస్కృతిక సన్నివేశాలు, 2 భిన్న ప్రాంతీయ, సామాజికవర్గాలనుంచి విద్యాధికులు, 
రచయితలు, విమర్శకులు రావటం, 3 రచనా సందర్భంలో , పాఠక శ్రోత ; ప్రేక్షక 
సంబంధాల్లో వచ్చిన మార్పులు, 4. రచనా పద్ధతుల్లో వచ్చిన మార్పులు, 5 ప్రపంచీకరణ, 
సంస్కృతీకరణ, విసంస్కృతీకరణ ప్రభావాలవల్ల తలెత్తిన కొత్త భావనలూ, 
సాహిత్యధోరణులు, 6 శ్రీశ్రీ రచనలు దాదాపు సమగ్రంగా అందుబాటులో ఉండటం, 7 
చర్చలను ప్రోత్సహించే పత్రికల్లో స్థలం దొరికే అవకాశాలుండటం - ఏవిటి మూలంగా కొన్ని 
చిల్లర చర్చలు జరిగాయి మరికొన్ని విశ్లేషణలూ జరిగాయి. 


చిల్లర చర్చల్లో ముఖ్యమైన చర్చ యుగకవి/యుగకర్త ఎవరనే విషయం. తదొక 
పీకులాట వ్యవహారం, కాకపోతే పీచుమిరాయి సాగతీత. కొ న్ని లక్షల మానుష 
సంవత్సరాలను యుగం మహాయుగం, బ్రహ్మకల్చం, పద్మకల్పం, వరాహకల్పం 
ప్రమాణాలుగా భావించే దేశంలో ఇంగ్లీషు సాహిత్యంలోని (Eph, epoch maker) 
సంప్రదాయాన్ని అనుసరించటం, తెలుగు సాహిత్యానికి అన్వయించుకోవటం విడ్డూరం. 
మరొక విడ్డూరం రాజులూ, రాజవంశాలూ, కవులూ మాత్రమే యుగవిభజనలో 
ముఖ్యులు అనుకోవటం. ఈ సందర్భంగా కెవి రమణారెడ్డి అభిప్రాయాన్ని 
ఉటంకించుకో వచ్చు. “కవిత్వానికి మనదేశంలో ఉన్న ఆకర్షణ, నిజం ఆలోచిస్తే, సంఘం 
వెనుకబాటుతనానికే దాఖలా. వచనం గద్దెమిద “ఉండవలసిన నేటి ప్రజాస్వామిక 
యుగంలోనూ ఈ “ఆదిమి యుగ అవశేషం సుదూరగతం యింకా మనమీద భూతంలా 
కాకుండా, సన్నిహిత భావబంధువులా పెత్తనం సాగించుకుంటోంది ” (ఆధునికయుగంలో 
కవిలోకం పేజీ 89,90) సాహిత్యంలో, ని ఒక చారిత్రక దశను మలుపు తిప్పిన 
స్ఫూర్తిమంతమైన సృజనాత్మక రచనను ప్రమాణ గ్రంధంగా, దాని రచయితను ప్రమాణ 
రచయితగా గుర్తించడం సాహిత్యంలో నాగరిక లక్షణం. 


శ్రిశ్రి రచనల విశ్లెషణాపూర్వక పునర్మూల్యాంకనంలో కొన్ని వాదాలు ప్రత్యక్షంగానో, 
గోప్యంగానో కన్పిస్తాయి. అవి. 1. శ్రీశ్రీ జీవితంలోని అసంబద్ధతా, అస్తిత్వ విచికిత్సా, 
క్రోపొట్కిన్‌ (1842 - 1921) తరహా అరాచక ఆదర్శకాంక్షా శ్రీశ్రి రచనల్లో 
ప్రతిఫలిస్తున్నాయి. 2. శ్రీశ్రీకి మార్క్సిజం తెలియదు. 3. శ్రిశ్రిలో సంప్రదాయధోరణి బలంగా 
ఉంది. అది బ్రాహ్మణవాద ధోరణి, 4. భాషల్లో, భావనల్లో, ఛందస్సులో గురజాడతో పోలిస్తే 
శ్రీశ్రీ ఆధునికుడు కాడు (బూదరాజు రాధాకృష్ణ, మహాకవి శ్రీశ్రీ పేజి, 87) 5. లిఖిత 
సంప్రదాయంలోకి చేరిన పరిమితి మౌలిక లక్షణానికేగానీ, మౌఖిక సంప్రదాయంలోని 
సారళ్యానికీ, నిసర్గవేగానికీ, పునరుత్పత్తికి శ్రీ శ్రీ కవిత్వం దృష్టాంతం కాదు (గరిమెళ్ల 
మాకొద్దీ తెల్లదొరతము (1921) లాగా, గద్దర్‌ పాటల్లాగా. శివసాగర్‌ కొన్ని గీతాల్లాగా) 
నిరక్షరాస్యులు ఎక్కువగా, అక్షరాస్యులు తక్కువగా ఉంటున్న సమాజంలో గిరిజన 
సంస్కృతి సజీవంగా ఉంటున్న సమాజంలో శ్రీశ్రి కవిత్వం ఎక్కువ మందిని చేరలేదు. 
1972లో రా రా శ్రీశ్రీ “తాత్విక చిత్తవృత్తి"ని గురించి వేకువ పత్రికలో ఒక వ్యాసం రాశారు. 
కొన్ని రచనల్లో మాత్రమే వ్యక్తమయ్యే ఈ తాత్త్విక చిత్తవృత్తిని దృష్టాంతాలు చూపుతూ 
చర్చించారు. శ్రీశ్రీలోని “అంతులేని అసంతృప్తి, “అనంతమైన ఒంటరితనమూ” 
“అవ్యాజమైన పరివెదనా “నిరుపశమనంగా ఉండే దుఖఃమూ” ఏలాంటివో తెలిపారు. 
“మానవుడా” అనే గేయంలోని “శరిరపరీవృతుడా” అన్న శ్రీశ్రీ ప్రయోగంలోని అంతరార్థాన్ని 
రా రా. పట్టుకోడానికి ప్రయత్నించారు. “తాను శరీరం కంటే భిన్నమనే ఒక భావాన్ని 
మానవునికి అనుభవం చేసే తాత్విక చిత్తవృత్తిని శ్రీ శ్రీ నూచిస్తున్నాడని చెప్పవచ్చు” అని 
రా రా అభిప్రాయపడ్డారు. 


న్టీన్ఫీ మార్క్సిజం అవగాహన గురించి 


ఆర్థిక మాంద్యం (1929 -34), స్పెయిన్‌ అంతర్యుద్ధం (1936-39) కాలంలో 
గొప్ప రచనలు చేసిన అడెన్‌, స్పెండర్‌, డేలూయిన్‌, దిలాన్‌ ధామస్‌, జార్జిబార్కర్‌, 
ఆకాలంలోనే ఇంగ్లాండు నుంచి వెలువడిన ఇండియన్‌ ప్రాగ్రెసివి రైటర్స్‌ మానిఫెస్టో - 
“ఇన్ని యిన్ని ప్రవాహాలమధ్య” “తన * మహాప్రస్థాన గీతాలు కూడా ప్రవహించాయి” అని 
శ్రీశ్రీ చెప్పుకున్నారు. “ఈ వాస్తవాలన్నింటికీ నెను స్పందించినా, ఇలాంటి రచనలను 
“సామాజిక వాస్తవికతి అంటారని దీనివెనుక దన్నుగా “మార్క్సిజం” అనే దార్శనికత 
ఒకటి ఉందని అప్పటికి నాకు తెలియదు” అని శ్రీశ్రీ తెల్పారు. (మహాప్రస్థానం నామాట. 
శ్రీశ్రీ ప్రచురణలు మే 1990 - సొంతదస్తూరీలో) అప్పటికి శ్రీశ్రీ మార్క్సిజానికి 
సంబంధించిన ప్రమాణ గ్రంధాల నుంచి ఉత్తేజం పొందలేదు. ఆ తర్వాత కూడా దాదాపు 
అదే స్థితి ఆయన ప్రధానంగా స్ఫూర్తి పొందింది. జాతీయ, అంతర్జాతీయ సాహిత్యం 
నుంచీ, ఆ ఉద్యమాలనుంచీ ఈ స్ఫూర్తితోనే సాహిత్ర్యంలోంచి, సాహిత్యోద్యమాలకు 
నేతృత్వం వహించారు. ఫ్రెంచి, జర్మన్‌, చెక్‌, పోలిష్‌, ఇంగ్లీష్స్‌ అమెరికన్‌, స్పానిష్‌, రష్యన్‌, 
బైనీన సాహిత్యాలను ఆయన చదివారు. శ్రీశ్రీ సాహిత్య సృజన విస్తారమైన 
సాహిత్యాధ్యయనానికి, సాహిత్య మధనానికి, జివితానుభవాల వీశ్లేషణకూ, ప్రపంచంలోని 


~ లా 


పిడత మానవ ఘోషలకూ సంబంధించింది. శ్రి శ్రి మార్క్సిజం నుంచి మావాియిజందాకా, 
నక్సలిజం దాకా చేసిన ప్రయాణం సమగ్ర సిద్ధాంత అవగాహనతో ముడిపడింది కాదు. 
సాహిత్య విమర్శలో ఆయన ప్రస్తావించిన (thesis, antithesis, Synthesis’ dialectic 
materialist technique’) రము పద్యా ల్లోని నిర్మాణ శిల్పాన్ని గురించి) అనే శాస్త 
పరిభాషాపదాలు శాస్త్రప్రమాణానికి నిలిచేవి కావని చేరా నిరూపీంచారు. (“విమర్శకుడిగా 
శ్రీశ్రీ సాహిత్య వ్యాస  రింఛోలి పేజిలో 150, 151) నిజానికి Thesis, antithesis, 
synthesis అనే మాటలు జర్మన్‌ భావవాది ఫిచే (1762-1814) ప్రతిపాదించినవి. ఈ 
పద్ధతిలో భావవాద గతితార్కిక లక్షణాలు కొన్ని ఉన్నాయి. 


సామ్యవాద వాస్తవికత అనే మాటను కూడా ఆయన సోవియెట్‌ సాహిత్యం నుంచి 
గ్రహించిన మాటే తప్ప, సిద్ధాంత భూమిక నుంచి వివేచించిన మాటకాదు -జార్జిలూకాస్‌ 
లాగా శ్రీ శ్రీ ఎన్నెన్నో ప్ర ప్రవాహాల మధ్య మార్క్సిజం బీజలక్షణాలను తన రచనల్లో ప్రవహింప 
చేశారు. సృజనాత్మక వచన సాహిత్యంలో కొండవటిగంటి కుటుంబరావు "కున్నంత 
మార్క్సిజం అవగాహన శ్రీశ్రీకి ఉందని చెప్పలేము. 


శ్రీ శ్రీ లోని సంప్రదాయ ధోరణి బ్రాహ్మణవాదాంశాలు 


ప్రాంతం, వర్గం, కులం, లింగం, వృత్తి, విద్యాస్థాయిలు భాష జివితానుభవాలమీద 
ప్రభావాన్ని చూపుతాయి. సామాజిక వాతావరణం నుండీ ఏర్పడే ఈ జీవితానుభవాలు 
రచయిత రచనా వ్యక్తిత్వంలో భాగమవుతాయి. న్టీన్ఫీ లోని శ్రీరంగం ర్రీనివాసరావుని 
పరిశీలిస్తే అతనిలోని వర్గ కుల పరిమితి అర్థమవుతుంది. (శివసాగర్‌ విరసం 
మరణించింది!! దళిత వాదవివాదాలు పేజీ (104) “శ్రీన్రీ సాహిత్య వ్యక్తిత్వంలో శ్రీశ్రీ 
అభివ్యక్తి కూడా ఒక భాగం అతని ప్రతీకల నిండా పదబంధాల నిండా బ్రాహ్మణులకు 
మాత్రమె స్తుసాధ్యమైన పరిభాష సంస్కృతీ కనబడుతుంది. (బి యన్‌ రాములు ఇదే 
పుస్తకంలో పేజీ 79) ఒకే కులానికి చెందిన విశ్వనాధ, శ్రీశ్రీల సాహిత్య దృక్పృధాల మధ్య 
తేడాలు ఎందుకు వచ్చినట్లు? 61662566 (డికాస్ట్‌) కావటం జరగనే జరగదా? ఏమైనా 
సాహిత్య విమర్శ పరంగా మార్క్సిజం - ఫూలే - అంబేద్కరిజం విశ్లేషణ మూల్యాంకన 
పద్దతులు ఇంకా అభివృద్ధి కావలసింది. 


గురజాడతో పోలిస్తే శ్రీశ్రీ 


గురజాడ లిఖిత సంప్రదాయానికి సంబంధించిన కవి, రచయితే అయినా, మౌఖిక 
సంప్రదాయంలోని సారళ్యాన్ని - భాషా సారళ్యాన్ని సాధించినవాడు శ్రీ శ్రీ. శబ్ద 
సంయోజనమూ, సమాసఘటనా, పదచిత్రాలూ, భావ శబలతా దెశి సంప్రదాయానికీ 
సంబంధించినవి కావు. ఒకరకంగా మార్గ సంప్రదాయమార్గంలో నడిచినవి రో 
ప్రస్థానంలో ర్ట నీ సారళ్యాన్ని సాధించారు. నిజమే. గురజాడ అడుగుజాడలో నడిచానని నీ 


లా ~ 


శ్రి స్వయంగా చెప్పుకున్నా గురజాడ, గరిమెళ్ల, కవికొండల, చింతా దిక్షితులు వంటి వారి 
రచనల్లో ని మాట్లాడే భాషకు దగ్గరైన శైలి స్ట ర్రీలో కన్పించదు. అప్రమత్తతను పోగొట్టి 
చైతన్య స్ఫూర్తినీ, కార్యోత్సాహాన్ని కల్లించే భాషా నిర్మాణాలను ఆయన మహాప్రస్థానం 
వాడుకున్నారు. మలయమారుత సదృశమైన భావకవితా శైలిని వదలి, రుంరూనిల 
షడ్డధ్వానం, పొగగొట్టపు భూంకార ధ్వనులు ప్రతిధ్వనించే మహోద్వేగ శైలిని శ్రీశ్రీ 
వాడుకున్నారు. సాహీత్యంలో గురజాడ విప్లవనేత్ళత్వాన్ని శ్రీ నీ నిరూపించారు. 
గురజాడలోని మేధాశక్తి, జీవితంలోని అనేక రంగాల్ని స్ప శించగలిగే, ప్రశ్నించగలిగే 
వైజ్ఞానిక దృష్టి, ఆధునిక సంస్కారమూ శ్రీ శ్రీలో తక్కువే కానీ 9 శ్రి సాధించిన అభ్యుదయ 
వాస్తవికత, గురజాడ సాధించిన దానికంటే ఊర్వచలన స్వభావం కలది నీ నీ 
జివితసాహిత్యాల విశ్లేషణ, మూల్యాంకనం, శ్రీశ్రీ ప్రయోగశీలత ఆయన రచనల్లోని ప్రాచ్య, 
పాశ్చాత్య సంప్రదాయ ధోరణులు ఆయన దృష్టిలోని అంతర్జాతీయత, “ దేశీయత, 
రాష్ట్రియత ఆశించిన ఆయన మార్కిస్ట సు సిద్ధాంత పరీజ్ఞానం పరిమితులు 
సర్రీయలిజంతో సహా వివిధ రచనా నోరణులమీద ఆయన “మమకారం, భాషా 
నిర్ధారణులలోని శైలిలోని Urbanity వీటిలోని వైరుధ్యాలను మరింత లోతుగా 
అధ్యయనం చేయవలసి రావచ్చు. అందుకే శ్రీ శ్రీ గూఢప్రశ్నగా మిగిలారని అనటం 
పునర్మూల్యాంకనంలో ఈ గూఢ ప్రశ్న ఛేదింపక తప్పదు. 


సగ స్లో స్లో 


లఘు వివరణలు 


ఉడాక్టర్‌ ద్వా.నా.శాస్త్రిథి 


“మాటలకు సొంతవిలువలేదు. వాటిని పెర్చినవుడు కొంతవిలువ వస్తుంది” 
అన్నాడు శ్రీశ్రీ. ప్రతీకవాదం, సంస్కృతపదబాహుళ్యం, _అధివాస్తవికత, నూత్న 
ప్రయోగత్వం వంటి కారణాలవల్ల శ్రీ శ్రీ కవితల్ని పూర్తిగా అర్థంచేసుకోవడం కష్టమే. 
చాలామంది కొంత ప్రయత్నం చేశారు. డాక్టర్‌ మిరియాల రామకృష్ణ “శ్రీ శ్రీ కవిత్వం! 
వస్తువు, సంవిధానం” అనే సిద్ధాంతవ్యాసంలో పదాలకు, పదబంభాలకు . చాలామటుకు 
సముచితంగా వివరణ ఇచ్చారు. న్టీన్టీ మహాప్రస్థానాన్ని బాగా అర్థం చేసుకోవడానికి ఈ 
పుస్తకం బాగా తోడ్పడుతుంది. “1933 నుంచి 1947 వరకూ రచించిన గీతాలలో నుంచి 
ప్రత్యేకలక్ష్యంతో 41 గీతాలను మాత్రం ఎర్చికూర్చి ముద్రించిన ఖండకావ్య సంపుటియే 
మహాప్రస్థానం. మహాప్రస్థానంలో శ్రీల సర్వతంత్రస్వతంత్రుడు పాశ్చాత్య సాహిత్య 
సముద్రావగాహనం చేసి వచ్చిన శ్రీ రై మహాప్రస్థానంలో కనిపిస్తాడు. శ్రీశ్రీ కవిత వర్తమాన 
కాలంలో పొటమరించి భవిష్యత్తులోకి ఎదుగుతూపోయే లక్షణంగలది” -మిరా. 


మహాప్రనానం 


ఆధి 


ఇది జాతిని ముందుకు నడిపించే సమరగీతి. మరోప్రపంచం అంటే సామ్యవాద 


ప్రపంచం. ప్రస్థానం అంటే ప్రయాణం. ఈ అసమ సమాజం సతత ఈ. దోపిడి 
వ్యవస్థనుంచి, ఈ పెట్టుబడిదారీ పెత్తనం నుంచి సమ సమాజం వైపు, వర్గరహిత వ 
రహితే వ్యవస్థవైపు, కార్మిక శ్రె శామిక కల్యాణంవైపు, సామ్యవాద వ్యవస్థ వైపు చేసీ గొప్ప 


న 


ప్రయాణం మహాప్రస్థానం. 


~~ 


వర్షుకాభ్రముల - వర్షించే మేఘాలు 

త్రేతాగ్ని - గార్హపత్యం, దక్షిణాగ్ని, ఆహవనీయం అని అగ్ని మూడు రకాలు 
కాసారం - సరస్సు 

శివసముద్రం - కర్ణాటక లోని కావేరినది జలపాతం 

నయాగరా - ప్రపంచ ప్రసిద్ధికెక్కిన జలపాతం. అమెరికాలోవుంది 

రేచులు - రెచుకుక్కలు 

ధనంజయుడు - అర్జునుడు 

అగ్నికిరీటం - పారిశ్రామిక విప్లవం సూచిస్తుంది 


ఎర్రబావుటా - కమ్యూనిజం, మార్క్సిజం 

హోమజ్వాలలు - పవిత్రత, దహించివేయటం 

అనలవేదిక - అగ్నివేదిక (యజ్ఞవేదిక) 

అస్ర - రక్తం 

భవభూతి - సంస్కృతకవి “ఉత్తర రామచరిత్రి రాసి కరుణరసానికి ప్రాధాన్యం 
ఇచ్చినవాడు 

పరమేష్టి - బ్రహ్మ 

చాంపేయమాల - సంపెంగదండ 

ఊళ - కేక (పిలుపు, ధ్వని) నక్కల అరువుల్ని ఊళలు అంటారు 
కేదారగౌళ - కరుణరసాత్మకమైన, నిండైన రక్తిగల రాగం 
రురులు - సెలయేళ్ళు 


జయభేరి 


వాడుకభాషకి ప్రాధాన్యమిచ్చి ముత్యాల సరంలో రాసింది. “నేనుఅంటే కష్టజీవి, 
శ్రామికుడు, చరిత్రకక్కని కష్టజీవి. 


ఆహుతి - అగ్నిలో వెయ్యటం 
విశ్వవృష్టి - విశ్వవర్షం 

సోన - అల్పవర్షం, ప్రవాహం 
భుగ్నం - విరుగుట (నాశనం) 
నిశీథి - రాత్రి 

విశీర్హం - శుష్కించిన (వదిలిన) 
కుహూరుత - కోకిల ధ్వని 


అవతారం 


ఇందులో అభ్యుదయ కవిత్వలక్షణాలలో ఒకటైన “తిరుగుబాటు ను సూచించాడు 
పెట్టుబడిదారీ వ్యవస్థ పై, పెత్తందారీ వ్యవస్థపై శ్రామికులు తిరుగుబాటు చెయ్యడాన్ని 
థ ఈ wr p= ¥ 
ప్రతీకాత్మకంగా చెప్పాడు. 


మహిషం - దున్నపోతు 

జాగిలం - కుక్క 

సప్రహయములు - ఏడుగుర్రాలు (సూర్యుని రధాన్ని లాగుతూవుంటాయి) 
సూకరం - పంది 

ఘూర్హురిస్తూ- ముక్కుతో ఘర్‌ ఘర్‌ అని ధ్వని చేస్తూ. 


జ్వాలాతోరణం 


ధ్వాంతం - చేకటి 

ఘాతము - దెబ్బ 
సంవర్తము - ప్రళయం 
తూర్యారావం - వాద్యనాదం 
మిహిరుడు - సూర్యుడు 
వాజీ - గుర్రం 

ద్యుతి - కాంతి 


నవకవిత 
అభ్యుదయ కవిత్వ లక్షణాల్ని ఇందులో చెప్పాడు అన్నీ ప్రతీకలే ఉదాహరణకి 


సిందూరం - కార్యదిక్షకి 

రక్తచందనం - త్యాగానికి 

బందూకం - విష్టవానికి 

సంధ్యారాగం - సంఘర్షణకి 

పులిచంపినలేడినెత్తురు - ధనికస్వావ్వుపు దౌర్జన్యానికి గుర్తు 

ఎగరేసిన ఎర్రని జెండా - కార్మిక ఉద్యమానికి సంకేతం 

రుద్రాలిక నయన జ్వాలిక - శివుడి మూడో కంటి మంట-సామ్రాజ్యవాదాల రక్త 
దాహానికి సంకేతం 

కలకత్తా కాళిక నాలుక - కలకత్తా నగరంలోని దుర్గనాలుక - వినాశానికి దుష్ట 
సంహారోత్సవానికి సంకేతం 


సాహసి 
మితవాదుల్ని వేళాకోళం చెసే ఖండిక 


సుప్త భుజంగాలు - నిద్రిస్తున్న పాములు 
మస్తిష్కకులాయం - మెదడు గూడు 

మనోవల్మీకం - మనస్సు అనే పుట్ట (కొత్తపదం) 

మంత్ర నగరి - రహస్య సమావేశాలు జరిగే సంకేత స్థలం 


కవితా, ఓ కవితా! 


ఇందులో కవిత్వదర్శనం వుంది. న్రీనీ తన కవితా లక్ష్యాలను, సామాజికతను 
ప్రతీకలతో, సమాసాలతో వివరించాడు. ఇందులో సామాజిక స్పృహ, కవితా విప్టవ 
స్పృహ వుంది. గతంపై నిరసనవుంది. కవితాలక్షణాలు చెప్పాడు. కాల్పనికత కూడా 
అవసరమన్నాడు. అభ్యుదయ భావాలూ ఉన్నాయి. 


చిరదీక్షా శిక్షా తపస్సమీక్షణ - నిశ్చల సమాధిలోకి వెళ్ళి చూసినవి, భావించినవి 
చెప్తున్నాడు 

అగ్ని సరస్సున వికసించిన వజ్రం - శ్రమ వల్ల వెలువడిన అమూల్య సంపద. అగ్ని- 
తీక్ష్మత, సరస్సు - స్వేదం, వజ్రం-అమూల్యసంపద ఎగిరేలోహశ్యేనం-శ్యేనం అంటే 
డేగ లోహం దృఢత్వానికి, శ్యేనం వేగానికి చిహ్నాలు. 

ఫిరంగిలో జ్వరం ధ్వనించే మృదంగ నాదం- బూర్జువాలు తమ రక్షణకై 
మారణాయుధాలు సృష్టించి వినాశానికి కారకులవటాన్ని సూచించాడని తెలుస్తోంది 
కడుపు దహించుకుపోయే- వేశ్యావృత్తిలోని దైన్యాన్నీ, వేదననూ వివరిస్తున్నాడు 
ఉరితీయబడ్డ శిరస్సు చెప్పిన రహస్యం - దుర్మార్గానికి దోపిడీకి గురి అయిన 
రహస్యం దాన్ని ఉరితీశారు(చంపేశారు) . 

సినీవాలి - అమావాస్యనాటి చంద్రరేఖ (రవ్వంత వివేకంగల అజ్ఞానంగా ) 

ఘూకం - గుడ్డగూబ 

భీకం - కప్ప 

రస విసృమర కుసుమపరాగం - విసమర అంటే ప్రసరించుట తన కవిత 
రసాత్మకంగా ఉండాలనటం 


హల్లిసకం - వలయాకారంలో చెస నృత్యం 
కులాయం - గూడు 

రోచి - కాంతి కిరణాలు 

నివహం - సమూహం 

పరిణాహం - వెడల్పు, వైశాల్యం 

వితర్ధి - వేదిక 

ఆవర్తాలు - సుడులు 

ధ్వానం - ధ్వని 


ఈ ఖండికలో శ్రీశ్రీ నిఘంటు సంస్కరణనీ, వ్యాకరణ సంస్కరణనీ, ఛందో 
సంస్కరణని ఆశించాడనీ, ఇంద్రియ సాక్షాత్కార చిత్రణ వుందనీ, వాక్యలయ, 
నవ్యపదబంధ రచనతో కవిత్వ దర్శనం చేశాడనీ అంటారు. 


పతిజ 
ఆల 


ఈ ఖండిక అభ్యుదయ కవిత్వానికి మానిఫెస్టో వంటిది తెలుగు కవిత్వాన్ని 
వాస్తవికతవైపు పయనింపజేశాడు అనడానికి ఈ ఖండిక నిదర్శనం. 


ఇలాతలం - భూమి 

ఘర్మజలం - చెమట 

ధర్మజలం - న్యాయంగా శ్రమించటం 
వరాల - వరహాలు (నాణం) 

వనిలో - అడవిలో 

పరిక్లమిస్తూ - అలసిపోతూ 
పరిష్టవిస్తూ - నిమగ్నమవుతూ 


విలాపం - దుఃఖం 
షరాబు - బంగారం మొదలైన వస్తువులకు నిక్కచ్చిగా బాగా విలువకట్టే వ్యాపారి 
జని - జన్మ 


నిష్టురమై - నిందతో కూడుకొన్నదై (అమంగళమై) 
సమర్చనంగా - మంచివూజగా (సేవించటం) 
స్వస్తివాక్యములు - వేదంలోని మంగళవాక్యాలు 


సంధానిస్తూ - కూరుస్తూ 

సంరావిస్తూ - మోగిస్తూ 

చవులు - రుచులు 

విరుతించే - ధ్వనించే 

ప్రణవం - ఓంకారం (సృష్టికిమూలం) 


భిక్షువర్షీయసి 

శ్రీశ్రీ చెప్పిన వ్యధార్త జీవిత యధార్ధ దృశ్యానికి ఈ ఖండిక నిలువుటద్దం. జీవన 
వాస్తవికతను వివరించటం అభ్యుదయ కవితా లక్షణం. “The struggle for bread is 
the struggle for socialism” అన్న లెనిన్‌ వాక్యానికిది వ్యాఖ్యానప్రాయం. వర్థః అంటే 
సంవత్సరం, వయస్సు వృద్దాష్మల వున్న బిచ్చగత్తె కాబట్టి “భిక్షువర్షియసి” కుక్క 
తొండ, 'ఎంగిలాకు -పేట్టుబడీదారీ విధానంలో అమానుషత్వాన్ని సూచించే సంకేతాలు. 
ఎక్కువగా త్ర్యస్రగతిలో (మూడు మాత్రల గణాలతో) నడిచినీ గేయం. ఇది భిక్షుకవృత్తికి 
ధనస్వామ్య వ్యవస్థ కారణమని బోధిస్తుందికవిత. 


సంధ్యాసమస్యలు 


వెలుతురు వెళ్తూ చీకటి వచ్చి వేళ సంధ్య. సాయంసంధ్య రెండు భిన్నమైన 
పరిస్థితులకు మధ్యగలది సంధికాలం. అదీకాదు-ఇదీకాదు. అంటే సందేహజీవులు. 
వాళ్ళు సమస్యను సృష్టించుకుంటారు. అసలైన తీవ్ర సమస్యని ఎవరూ పట్టించుకోరు. 
దానినీ పట్టించుకొనేవాడే అభ్యుదయ రచయిత. 


రాక్స్‌ - మద్రాసులో గల సినిమాహాలు. ఇంగ్లీషు సినిమాలు ఎక్కువగా ఆడేవి. 

నార్మా షేరర్‌ - ప్రప్రంచ ప్రఖ్యాతి చెందిన హాలీవుడ్‌ నటీమణి. అమెరికన్‌ 
సినిమాతార, అప్పటి వారి “డ్రీమ్‌ గరల్‌ 

బ్రాడ్వే - మద్రాసులో సినిమాహాలు పేరు. ఆ రోడ్డు పేరు కూడా బ్రాడ్వే. తెలుగు 
సినిమాలూ ఆడేవి 

కాంచనమాల - ఒకనాటి అందాల తెలుగు తార (హీరోయిన్‌) అప్పట్లో తెలుగు వారి 
“వరూధిని” 


ఉడిపి శ్రికృష్ణ విలాన - మద్రాసు మౌంట్‌ రొడి లో ప్రసిద్ధమైన హొటల్‌. 
ప్రభుత్వోద్యోగులు తరచుగా ఇక్కడికే వచ్చేవారు. 


ఒకరాత్రి 


శ్రీ శ్రీమానసిక స్థితిని వివరించే అత్మాశ్రయ కవిత ఇది. నిరుద్యోగం, పేదరికం, 


ఏకాకితనం-వీటిని వ్యక్తీకరించాడు. 


బహుళపంచమి - పౌర్ణమి వెళ్ళిన అయిదో రోజు చంద్రుడు క్షీణిస్తూ వుంటాడు 
జ్యోత్స్న - వెన్నెల 

ఆకాశపుటెడారిలో కాళ్ళు తెగిన ఒంటరి ఒంటెలాగుంది జాబిల్లి - కొత్త అలంకారం 
వినూత్న పద చిత్రం హృదయం శూన్యం వికలత్వం ఏకాకితనం చైతన్యరహితం 

కరి కలేబరం-ఏనుగుశవం 


నీడలు 


అధివాస్తవిక పద్దతి (సర్రియలిజమ్‌)లో కార్మికుల ౭కివన క్షోభని చిత్రించిన కవిత 
ఇది. “నిడి కార్మికుడీకి ప్రతీక వ్యక్తిత్వం లేకపోవటం, పరాశ్రయత్వం నీడ లక్షణం 
కార్మికులు నీడవంటివారు 


వగ - సంతాపం 
ప్రిడలు - సిగ్గులు 


శైశవగితి 


శిశువు పై జూషువా పద్యాలలో రాశాడు. శ్రీశ్రీ వచన కవిత్వంలా భాసించే గేయ 
రీతిలో రాశాడు. తన బాల్యాన్ని గుర్తుకు తెచ్చుకుంటూ శిశువుపై వాత్సల్యాన్ని ప్రదర్శిస్తూ 
వారి బెన్నత్యాన్ని తెలిపాడు. 


కచభారం - కేశభారం 
విభా - వెలుగు 


మంత్రకవాటం - రహస్యమైన ద్వారం 

కౌముది - వెన్నెల 

హిమానీ = మంచు 

ఇనబింబం - సూర్యబింబం 

కమాచీ - కమాన్‌ అనే హిందూస్థానీ ఛాయలున్న రాగం. అనురాగ చిహ్నం 
వైతరణీ నది - నరకంలోని నిప్పుల ఏరు. 


గంటలు 


అమెరికన్‌ కవి, విమర్శకుడు, కథకుడు అయిన ఎడ్డార్‌ ఎలాన్‌ పో (2 A 90౪ 
రాసిన “The Bell”కి అనువాదం కాదు అని శ్రీ శ్రీ అన్నాడు. కానీ కొందరు అనుసరణ 
అంటారు. కవితావేశానికి గంటలు ప్రతీక. 


అగడ్త - కోటచుట్టూ రక్షణకై తవ్వబడిన జలాధారం (రక్షణకోసం) 
సివంగి - ఒక మృగం 

కురంగి - లేడి 

సృగాలం - నక్క 

బిడాలం - పిల్లి 


దేశ చరిత్రలు 


“మార్క్సిజం స్థూలమైన స్ఫూర్తితో చరిత్రను వ్యాఖ్యానించిన కవిత ఇది. భౌతికవాద 
దృక్పథంతో చరిత్రను పరిశీలించాడు శ్రీ శ్రీ “Applied History” అంటే ఏమిటో తెలియ 
జెప్పుందీ కవిత. సామాన్యుని పాత్రను విస్మరించే చరిత్రను చరిత్ర కాదన్నాడు. ఇందులో 
వర్గసంఘర్షణ వుంది 


ఆహరణ - అపహరించు 

ఉద్యోగం - ప్రయత్నం 

సిక్తం - కూడుకొన్నది 

సమవాకారం - నాటకభేదం 

చెంఘిజ్‌ ఖాన్‌ - మంగోల్‌ జాతీయుడు హంతకుడు 


తామర్ణెన్‌ - తైమూరుగా ప్రసిద్ధుడు అధికార దాహంతో శత్రువుల కపాలాలను 
దండలుగా, తోరణాలుగా చేశాడు. 


నాదిర్షా - ఇరాన్‌ దేశస్థుడు పర్షియా రాజును చంపి సింహాసనం ఎక్కాడు. భారత 
దేశాన్నీ ముట్టడించాడు 

గజనీ - 17సార్లు మన దేశంపై దండెత్తాడు. రాజ్య విస్తరణ కాంక్షాపరుడు దోపిడీ 
దారుడు 


ఘోరీ - ముస్లిం సామ్రాజాన్ని సుస్థిరం చేయ్యడానికి మన దేశంపై దండయాత్రలు 
చేశాడు 


సికిందర్‌ - అలెగ్జాండర్‌ గ్రీకుల దండయాత్రకి నాయకత్వం వహించాడు. 
పురుషోత్తముడు ఇతడ్ని ఎదిరించాడు. అరిస్టాటిల్‌ శిష్యుడు 
వైకింగులు - స్కాండినేవియన్‌ జాతి దోపిడీ మూకలు. 


శ్వేత హూణులు - మధ్య ఆసియాకు చెందినవారు. 5వ శతాబ్దిలో గుంపులుగా 
తిరిగిన యుద్ధోన్మాదులు 


శిధియన్లు - క్రీ పూ ఆశ్విక బలంతో యుద్ధాలు, హింసలు చేసిన కొండజాతి 
పారనీకులు - పర్షియా రాజ్య గ్ధి సాపకులు దేశాల మీద పడి దోచుకునేవారు. 


పిండారులు - "ఆప్షన్‌ జాతీయులు. రాజపుత్ర రాజ్యాలనూ నిజాం రాజ్యాన్ని 
దోచుకొన్నారు. దోపి దొంగలు 


ధగ్గులు - 18వ శతాబ్దిలో ఇండియాలో దోపిడీలు, హత్యలు సాగించిన మతోన్మాద 
జాతి. 20లక్షల మందిని గొతు నులిమి హత్యచేశారట! 


హాటెన్‌ టాట్‌ - దక్షిణాఫ్రికా సంచారజాతి 

జూలూ - దక్షిణాఫ్రికాలో పశువుల్ని కాస్తూ బతికేజాతి. 

నైలునది నాగరికత - ఈజిప్టులో గల నైలునది అతి పెద్దది. ప్రపంచ నాగరికతలో 
ప్రాచినమైనది ఈనదీ తీరంలో ఆవిర్భవించింది. 


తాజ్‌ మహల్‌ - షాజహాన్‌ తన భార్య ముంతాజ్‌ బేగం మరణించినప్పుడు ఆమె 
జ్ఞాపకార్థం కట్టించాడు. ఆగ్రాలో యమునా నది ఒడ్డున వుంది. ప్రపంచ వింతలలో 
నీడవది. 11సంవత్సరాలలో 9కోట్ల 17లక్షల రూపాయలతో వేలాది కార్మికులతో 
తాజ్‌ మహల్‌ నిర్మించబడింది. 


తక్షశిల - ప్రాచీన కాలంలో ప్రసిద్ధమైన భారతీయ విశ్వవిద్యాలయం 
పాటలీపుత్రం - ప్రాచీనకాలంలో పేరున్న నగరం నేటి పాట్నా 


హరప్పా, మొహంజోదారో - సింధునది తీరాన గల అతి ప్రాచీన నాగరికత ప్రస్తుతం 
పాకిస్తాన్‌ లో వుంది 


క్రోమాన్యాన్‌ - ఫ్రాన్స్‌ లో ఒక గుహ ఇందులో అతి ప్రాచిన మానవుని అవశేషాలు 
దొరికాయి 


మానవుడా! 


ఇందులోని మానవుడు విశ్వమానవుడు (UnNIiVEersal Mn) మానవుడి పుట్టుకను 
గురించి, మానవ స్వభావాలు గురించి, మానవుడిలో గల వివిధ భేదాలు గురించి న్టీన్ఫీ 
లోదూపుతో లోక పరిగిలనతో వివరించిన కవిత ఇది. 


కల్పాంతం - ప్రళయం 

పరమాణువు - Atom పదార్థం లేని కనిషాంశం సైన్స్‌ ప్రకారం పరమాణువు నుంచే 
మానవుడు జన్మించాడు. 

విహ్వులుడు - భయం చేత స్వాధీనం తప్పినవాడు 

ధని - ధనం గలవాడు 

పిపాస - దాహం 

ధూమశకటం - రైలు 

ధుని - నది 

పరివృతుడు - చుట్టబడినవాడు 

మాలీ - మాలాకారుడు, తోటమాలి. 


గర్జించు రష్యా 


రెండో ప్రపంచ యుద్ధంలో రష్యా జర్మనీపై యుద్ధం చేసి ఫాసిజాన్ని నిరసించింది. 
జర్మనిది దౌర్జన్యం. హిట్టర్‌ "స్వాతంత్ర్య శత్రువుగా అభివీర్ణించాడు. రష్యావల్ల సామ్యవాద 
స్వర్గం ఏర్పడుతుందని శ్రి iE అప్పటి ఆశ. 


పుష్కిన్‌ - అలెగ్జాండర్‌ పుష్కిన్‌ మహాకవి, కధకుడు 
గొగోల్‌ - రష్యన్‌ రచయిత, కథకుడు, నవలా రచయిత 
షెకోవ్‌ - వైద్యుడైన గొప్ప కధకుడు. 


టాల్‌ స్టాయ్‌ - కధకుడు, నవలా రచయిత . శ్రిశ్రీపై ప్రభావం చూపాడు. ఇతని “అన్నా 
కెరీనో నవల చాలా ప్రసిద్ధమైంది 


డస్టోయ్‌ వస్కి - రష్యన్‌ నవలా రచయిత “క్రైమ్‌ అండ పనిష్మెంట్‌” నవలా 
రచయిత 


వ. _— వ. _ 


గొర్కి - మాక్టిమ గొర్కి రష్యన్‌ రచయిత, కధకుడు. ఇతని “అమ్మ” నవల ప్రపంచ 
ప్రసిద్ది చెందింది 

కుప్రిన్‌ - గొప్ప రష్యన్‌ నవలా రచయిత ఇతని “యమాదిపిట్‌” ప్రసిద్ధ నవల 
మార్క్స్‌ - కారల్‌ మార్క్స్‌, కమ్యూనిస్ట్‌ తత్త్వవేత్త. “దాన్‌ కాపిటల్‌ గ్రంధకర్త. కొత్త 
ఆర్థిక సిద్ధాంతాన్ని అందించాడు. 

ఎంగెల్స్‌ - మార్క్స్‌ సహచరుడు కమ్యూనిస్ట్‌ తత్త్వవేత్త 

లెనిన్‌ - రష్యన్‌ కమ్యూనిస్ట్‌ పార్టీ నాయకుడు. రష్యాలో సామ్యవాద స్థాపనకి 
పూనుకున్నాడు. సిద్ధాంత ప్రవక్త వ గ్రంధాలు రాశాడు. విష్టవనాయకుడు. 

స్టాలిన్‌ - లెనిన్‌ తర్వాత రష్యా కమ్యూనిస్ట్‌ పార్టీ నాయకుడు కమ్యూనిస్టులకు 
ఆరాధ్యుడు. వ్యక్తి ఆరాధనను నిరసించే కొందరు నియంత అంటారు. 


జగన్నాధుని రథచక్రాలు 


జగన్నాధుని రధం సొమ్యవాదరధం. పూరీ క్షేత్రంలో జగన్నాధస్వామి ఉన్నాడు. 
అక్కడ జగన్నాధుని రధోత్సవం బ్రహ్మాండంగా సాగుతుంది. ఈ ఖండికలో సామ్యవాద 
ప్రపంచంపై ఆశవుంది. సామాన్యుల దుస్థితినీ, సామ్రాజ్యవాదుల _ దౌర్జన్యాన్ని 
వెల్లడించాడు. 


కధావశిష్టులు - ముగింపులేని కథ గలవారు 
వ్యధానివిష్టులు - వ్యధలలో ఉంచబడేవారు 
పరిచ్యుతులు - వదిలివేయబడినవారు 
జితాసువులు - జయించిన ప్రాణం గలవారు 
చ్యుతాశయులు - వదిలిన ఆశ గలవారు 
హృతాశ్రయులు - దొంగిలింపబడ్డ ఆశ్రయం కలవారు 
హిమాచలం - ధనస్వామికి సంకేతం 
వింధ్యాచలం - గర్వాతిశయానికి సూచన 

ధూర్జటి - శివుడు 

టార్సిడో - ఓడని ధ్వంసం చేసే యుద్ధ నౌక 

టో ర్నాడో - మహా వాయుగుండం వంటి ఉత్సాతం 
సవనం - యజ్ఞం 


అంకితం 


శ్రీశ్రీ తన అభ్యుదయ కావ్యం “మహాప్రస్థానాన్ని కొంపెల్ల జనార్ధనరావుకి 
అంకితమిచ్చాడు. శ్రీశ్రీకి జనార్ధనరావు ఆప్తమిత్రుడు. ఓేనార్దనరావు బాగా చదువుకొన్నాడు 
కవి, విమర్శకుడు “ఉదయినో పత్రికని నడిపి బాధలు పడ్డాడు. క్షయవ్యాధి వల్ల ఆకస్మిక 
మరణం చెందాడు. అప్పుడు శ్రీ న్‌ బాధతో రాసినదే “కాపేల జనార్దనరావు కోసం” అనే 
కవిత ఇది ఎలిజీ అంటే స్మృతి కవిత. 


మార్కిజమ్‌ 


అభ్యుదయ కవిత్వానికి ప్రాణం “మార్కిజమ్‌ “బాహ్య ప్రకృతిలో జరుగు మార్పులే 
సామాజిక పరివర్తనకు మూల హేతువులు భౌతికశక్తుల ప్రభావం మన ఆలోచనలపై 
ప్రసరిస్తుంది. ప్‌ తతత పదార్ధ నిర్మితం ఆత్మయన్నది లేదు. స్వభావతః పదార్థం 
గతిశీలమైనది. "దానిని నడిపిరిచేవి ప్రకృతి శక్తులే కాని దైవిక శక్తులు కావు” అని 
మార్క్సిజం స్వరూపాన్ని ఆచార్య సి.నారాయణ రెడ్డి వివరించారు. మార్క్సిజంలో 
గతితార్మిక భౌతికవాదం (Dialectical Materialism) ముఖ్యం దీనికి మూడు 
సూత్రాలున్నాయి 


1.పరస్పర విరుద్ధ శక్తుల మధ్య సంఘర్షణ అంటే వర్గకలహ సిద్ధాంతం (Class 
Struggle Theory) 

2.విరోధ వైరుధ్యం (negation of negation) 

3.పరిమాణం గుణంగా మారే పద్ధతి 


ఈ శ టై 


